

അടിയന്തരപ്രമേയം

ഷുഹൈബ് വധക്കേസിലെ ഗൂഢാലോചന സംബന്ധിച്ച തുടരന്വേഷണം

മി. സ്പീക്കർ: ഓർഡർ.....ഓർഡർ....., എടയന്തൂർ ഷുഹൈബ് വധക്കേസിൽ പ്രതിയുടെ വെളിപ്പെടുത്തലിന്റെ അടിസ്ഥാനത്തിൽ കേസിലെ ഗൂഢാലോചന പുറത്തുകൊണ്ടുവരാൻ തുടരന്വേഷണത്തിന് സർക്കാർ തയ്യാറാകാത്തതായി പറയപ്പെടുന്ന സാഹചര്യം ചർച്ച ചെയ്യുന്നതിനായി സഭാ നടപടികൾ നിർത്തിവയ്ക്കണമെന്ന പ്രമേയം പരിഗണനയ്ക്കെടുക്കണമെന്ന് ആവശ്യപ്പെട്ട് സർവ്വശ്രീ ടി. സിദ്ദീഖ്, പി. കെ. ബഷീർ, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, 12-02-2018-ൽ കണ്ണൂരിൽ ഷുഹൈബ് കൊല്ലപ്പെട്ട സംഭവം സംബന്ധിച്ച് മട്ടന്നൂർ പോലീസ് സ്റ്റേഷനിലെ ക്രൈം നമ്പർ 202/2018 ആയി പോലീസ് കേസ് രജിസ്റ്റർ ചെയ്ത് അന്വേഷണം പൂർത്തിയാക്കി കോടതിയിൽ കുറ്റപത്രം സമർപ്പിച്ചിട്ടുണ്ട്. പോലീസ് നടത്തിയ അന്വേഷണം നിഷ്പക്ഷവും

സ്വതന്ത്രവും നീതിയുക്തവുമാണ്. ഒരു ലക്ഷത്തിലധികം ഫോൺകോളുകളുടെ വിശദാംശങ്ങൾ പരിശോധിച്ച് കണ്ടെത്തിയ തെളിവുകളുടെ അടിസ്ഥാനത്തിലാണ് കുറ്റകൃത്യത്തിലെ പ്രതികളെയും ഗുഡ്ലോചനയിൽ ഉൾപ്പെട്ട പ്രതികളെയും പ്രതികൾക്ക് സഹായം നൽകിയവരെയും പോലീസ് പിടികൂടിയത്. കേസിൽ ആകെ 17 പ്രതികളാണുള്ളത്. ഇന്ത്യൻ ശിക്ഷാനിയമത്തിലെ ഗുഡ്ലോചനയുൾപ്പെടെയുള്ള ഐ.പി.സി. 120(ബി) ബന്ധപ്പെട്ട വകുപ്പുകളും എക്സ്പോസിീവ് സബ്സ്റ്റൻസ് ആക്ടിലെ ബന്ധപ്പെട്ട വകുപ്പുകളും Indian Arms Act-ലെ ബന്ധപ്പെട്ട വകുപ്പുകളും അനുസരിച്ചുള്ള കുറ്റങ്ങൾ ചുമത്തിയാണ് കുറ്റപത്രം സമർപ്പിച്ചിട്ടുള്ളത്. പ്രസ്തുത കേസ്, ബഹുമാനപ്പെട്ട തലശ്ശേരി അഡീഷണൽ സെഷൻസ് കോടതിയുടെ പരിഗണനയിലാണ്. ഈ കേസിന്റെ അന്വേഷണഘട്ടത്തിൽ കേസിന്റെ അന്വേഷണം സി.ബി.ഐ.-ക്ക് കൈമാറണമെന്നാവശ്യപ്പെട്ട് കൊല്ലപ്പെട്ട വ്യക്തിയുടെ മാതാപിതാക്കൾ ബഹുമാനപ്പെട്ട ഹൈക്കോടതിയെ സമീപിച്ചു. ഹൈക്കോടതി സിംഗിൾ ബെഞ്ച് കേസ് അവർക്കനുകൂലമായി 07-03-2018-ൽ ഉത്തരവായി. കേരള പോലീസ് നടത്തിയ അന്വേഷണം സ്വതന്ത്രവും ആത്മാർത്ഥവും നിഷ്പക്ഷവും നീതിയുക്തവുമാണെന്ന് ചൂണ്ടിക്കാണിച്ച്

സർക്കാർ ഡിവിഷൻ ബഞ്ചിനെ സമീപിച്ചു. സി.ബി.ഐ.-ക്ക് കൈമാറുന്നതിനാവശ്യമായ വസ്തുതകൾ ഒന്നും കണക്കിലെടുത്തില്ലെന്ന് വിലയിരുത്തി സിംഗിൾ ബഞ്ച് ഉത്തരവ് ഹൈക്കോടതി ഡിവിഷൻ ബഞ്ച് സ്റ്റേ ചെയ്തു. ആ അവസരത്തിൽ മാതാപിതാക്കൾ ബഹുമാനപ്പെട്ട സുപ്രീം കോടതിയെ സമീപിച്ചുവെങ്കിലും കോടതി അനുകൂല നിലപാട് സ്വീകരിക്കാത്തതിനാൽ ഹർജി പിൻവലിക്കുകയാണുണ്ടായത്. പോലീസ് അന്വേഷണത്തിനായി 12 അംഗ പ്രത്യേക അന്വേഷണ സംഘത്തെ രൂപീകരിക്കുകയും കണ്ണൂർ ജില്ലാ പോലീസ് മേധാവിക്ക് മേൽനോട്ട ചുമതല നൽകുകയും ചെയ്തു. സംഭവത്തിൽ നേരിട്ട് പങ്കെടുത്ത പ്രതികൾക്കുപുറമെ ഗൂഢാലോചന ഉൾപ്പെടെയുള്ള കുറ്റകൃത്യങ്ങൾ നടന്നതായി വ്യക്തമായതിന്റെ അടിസ്ഥാനത്തിൽ ഗൂഢാലോചനയ്ക്കുള്ള വകുപ്പുകളും കൂട്ടിച്ചേർത്ത് അന്വേഷണം നടത്തുകയാണുണ്ടായത്. ഒന്നുമുതൽ പതിനൊന്ന് വരെയുള്ള പ്രതികൾക്കെതിരെയുള്ള അന്വേഷണം പൂർത്തിയാക്കി 14-05-2018-ൽ കുറ്റപത്രം സമർപ്പിച്ചു. പന്ത്രണ്ടുമുതൽ പതിനേഴ് വരെയുള്ള പ്രതികൾക്കെതിരെയുള്ള അന്വേഷണം പൂർത്തിയാക്കി 21-01-2019-ൽ കുറ്റപത്രം സമർപ്പിച്ചു. കേസ് സി.ബി.ഐ.-ക്ക് കൈമാറണമെന്ന

07-03-2018-ലെ സിംഗിൾ ബഞ്ച് വിധിക്കെതിരെ സർക്കാർ ഫയൽ ചെയ്ത അപ്പീൽ ബഹുമാനപ്പെട്ട ഡിവിഷൻ ബഞ്ച് 02-08-2019-ൽ അനുവദിച്ചു. പോലീസ് നടത്തിയ അന്വേഷണത്തിലെ പോരായ്മ സംബന്ധിച്ച പരാതിയുമായി കേസന്വേഷണ ഘട്ടത്തിലോ അന്തിമ റിപ്പോർട്ട് നൽകിയ അവസരത്തിലോ ഹർജിക്കാർ മജിസ്ട്രേറ്റ് കോടതിയേയോ ഹൈക്കോടതിയേയോ സമീപിച്ചിരുന്നില്ല. അതൊടൊപ്പം കേസന്വേഷണം സുതാര്യമല്ലെന്ന വാദം നിലനിൽക്കുന്നതല്ലായെന്നുകൂടി വിലയിരുത്തിയിരുന്നു. ബഹുമാനപ്പെട്ട ഡിവിഷൻ ബഞ്ച് ഉത്തരവിനെതിരെ ഹർജിക്കാർ ബഹുമാനപ്പെട്ട സുപ്രീം കോടതിയെ സമീപിച്ചിട്ടുണ്ട്. ഇക്കാര്യം നിഷ്പക്ഷവും നീതിയുക്തവും സമയബന്ധിതവുമായ അന്വേഷണം നടത്തി ഗൂഢാലോചനയിൽ പങ്കെടുത്ത മുഴുവൻ പേരെയും അറസ്റ്റുചെയ്ത് പ്രതികളുടെ രാഷ്ട്രീയ പശ്ചാത്തലം പരിഗണിക്കാതെ കുറ്റവാളികളെ നിയമത്തിന്റെ മുന്നിൽ കൊണ്ടുവരുന്നതിന് പോലീസിന് കഴിഞ്ഞിട്ടുണ്ട്. കേസിലെ ഒന്നുമുതൽ നാല് വരെയുള്ള പ്രതികൾ ഒരു വർഷക്കാലത്തോളം ജൂഡീഷ്യൽ കസ്റ്റഡിയിൽ കഴിഞ്ഞിരുന്നവരാണ്. ബഹുമാനപ്പെട്ട ഹൈക്കോടതി ഇവർക്ക് കർശന വ്യവസ്ഥകളോടെ 2019 ഏപ്രിൽ മാസത്തിലാണ് ജാമ്യം

അനുവദിച്ചത്. മേൽ കേസിലെ ജാമ്യവ്യവസ്ഥയിൽ കേസ് പരിഗണനയിലിരിക്കവേ മറ്റൊരു ക്രൈം കേസിൽ ഉൾപ്പെടാൻ പാടില്ലായെന്ന് നിഷ്കർഷിച്ചിട്ടുണ്ട്. എന്നാൽ ഒന്നാം പ്രതി ജാമ്യവ്യവസ്ഥകൾ ലംഘിച്ച് മറ്റൊരു കേസിൽ പ്രതിയായതിനെത്തുടർന്ന് ജാമ്യം റദ്ദുചെയ്യുന്നതിനായി പോലീസ് 17-02-2023-ൽ കോടതിയെ സമീപിച്ചിട്ടുണ്ട്. മേൽ കേസിന്റെ അന്വേഷണത്തിൽ ഏതെങ്കിലും തെളിവുകൾ സ്വീകരിച്ചില്ലെന്നോ അന്വേഷണത്തിൽ പോരായ്മയുണ്ടെന്നോ ചൂണ്ടിക്കാട്ടി യാതൊരു പരാതിയും അന്വേഷണ ഉദ്യോഗസ്ഥർക്ക് ലഭിച്ചതായി റിപ്പോർട്ടില്ല. ബഹുമാനപ്പെട്ട ഹൈക്കോടതി ഡിവിഷൻ ബഞ്ചിന്റെ 02-08-2019-ലെ ഉത്തരവിൽ വ്യക്തമാക്കിയ കാര്യം ഇവിടെ ഏറെ പ്രസക്തമാണ്. The writ Petitioners did not at any stage of the said investigation, approach the Magistrate concerned for any direction u/s. 156(3). The said enactment of the writ petitioners impeaches upon the bonafides of their claim, that there was no fair investigation of the case. പ്രമേയത്തിൽ പരാമർശിച്ച വിഷയം നിലവിൽ ബഹുമാനപ്പെട്ട സുപ്രീം കോടതിയുടെയും ബഹുമാനപ്പെട്ട തലശ്ശേരി

അഡീഷണൽ സെഷൻസ് കോടതിയുടെയും പരിഗണനയിലിരിക്കുന്ന സംഗതിയാണ്. ഈ പ്രശ്നം സഭ നിർത്തിവെച്ച് ചർച്ച ചെയ്യേണ്ട പ്രശ്നമുദിക്കുന്നില്ല.

മി. സ്പീക്കർ: ശ്രീ. ടി. സിദ്ദിഖ്, അങ്ങേയ്ക്ക് റൂൾസ് ആൻഡ് പ്രൊസീഡ്യൂർ നന്നായി അറിയാവുന്നതാണ്. സെക്ഷൻ 52 (v), (vii) എന്നിവ ഓർമ്മപ്പെടുത്തിയെന്നമാത്രം. അങ്ങ് അവതരിപ്പിക്കുമ്പോൾ ശ്രദ്ധിക്കണം.

ശ്രീ. ടി. സിദ്ദിഖ്: സർ, അടിയന്തരപ്രമേയത്തിൽ പറഞ്ഞിരിക്കുന്ന പ്രധാനപ്പെട്ട കാര്യം, നേരത്തെ ഈ കേസുമായുണ്ടായിട്ടുള്ള സംഭവത്തോടനുബന്ധിച്ച് ക്വട്ടേഷൻ സംഘത്തെ സി.പി.ഐ.(എം) നിയന്ത്രിക്കുന്നതായിട്ടുള്ള, ക്വട്ടേഷൻ സംഘവുമായി ബന്ധപ്പെട്ടതായിരിക്കുന്ന ഫേസ്ബുക്ക് പേജിൽ അവർ നടത്തിയതായ കമന്റുകളുമായി ബന്ധപ്പെട്ടുകൊണ്ടാണ്.

മി. സ്പീക്കർ: ചട്ടവും റൂളും പ്രകാരമല്ലാത്ത ഒരു കാര്യവും സഭാരേഖയിലുണ്ടാവില്ല. (.....ബഹളം.....) ചട്ടവും റൂളും ക്രമവും പാലിക്കാത്ത

ഒരു കാര്യവും സഭാരേഖയിലുണ്ടാവില്ല. (...ബഹളം....) ചട്ടവും റൂളും ലംഘിച്ചുള്ള ഒരു കാര്യവും സഭാരേഖയിലുണ്ടാവില്ല. (...ബഹളം....)

ശ്രീ. ടി. സിദ്ദിഖ്: സർ, എനിക്ക് പകരം സമയം തന്നാൽ മതി. ഞാൻ കൃത്യമായ തെളിവ് നൽകിയും ധാരണയുടെയും അടിസ്ഥാനത്തിലാണ് പറഞ്ഞിട്ടുള്ളതു പറയുന്നതും. ജനികുടിയൻ സമരവും അതിന്റെ ഭാഗമായ നെല്ലുവാർൽ സമരവും ധീരരക്തസാക്ഷികളും പിറന്ന തില്ലങ്കേരിയിൽ വീണ്ടും ഒരു പോരാട്ടം നടക്കുകയാണ്. അത് ജനിയും കുടിയാനും തമ്മിലുള്ള പോരാട്ടമല്ല, അത് കൊല ചെയ്തവനും അവനെ കൊല്ലിച്ചവരും തമ്മിലുള്ള പുതിയ പോരാട്ടമാണ്. 2018 ഫെബ്രുവരി 12-ന് എടയന്നൂരിൽ യൂത്ത് കോൺഗ്രസ് മണ്ഡലം പ്രസിഡന്റായിരുന്ന ഷുഹൈബിനെ അതിഭീകരമായാണ് വെട്ടികൊലപ്പെടുത്തിയത്. ഒരു തട്ടുകയിൽ സുഹൃത്തുക്കളോടൊപ്പം ചായ കുടിക്കുമ്പോൾ ഒരു ഭീകര ക്വട്ടേഷൻ സംഘം, അതയച്ചവരെക്കുറിച്ച് കൃത്യത എല്ലാവർക്കുമുണ്ട്, 'for registration' വെഹിക്കിളിൽ വന്ന് ബോംബെറിഞ്ഞ് ഭീകരാന്തരീക്ഷം സൃഷ്ടിച്ച് ഒരു ചെറുപ്പക്കാരനെ, സമൂഹത്തിനുവേണ്ടി നിലപാടെടുത്ത് സാമൂഹ്യ ചംക്രമണത്തിൽ ഏറ്റവും മനോഹരമായും സർഗ്ഗാത്മകമായും ഇടപെട്ടതായ

ഒരു ചെറുപ്പക്കാരനെ, മരം വെട്ടുന്നതുപോലെ, മീൻ വരയുന്നതുപോലെ അരയ്ക്കുതാഴെ 41 വെട്ട് വെട്ടി കൊലപ്പെടുത്തിയ അതീവ ഗുരുതരമായ കേസിൽ പിടിക്കപ്പെട്ട 11 പ്രതികളിൽ 5 പേർ തിരൂർ പാലയോട്ടുകാരും 6 പേർ തില്ലങ്കേരിക്കാരാണ്. ഇതെല്ലാം സി.പി.ഐ.(എം) നടത്തിയ ക്വട്ടേഷൻ സംഘമാണ്. (...ബഹളം...)

മി. സ്പീക്കർ: ഞാൻ പറഞ്ഞല്ലോ, റൂളും ക്രമവും പാലിക്കാത്ത ഒരു കാര്യവും രേഖയിലുണ്ടാവില്ല. (...ബഹളം...)

ശ്രീ. ടി. സിദ്ദിഖ്: സർ, ഇതിലെ ഏറിയപങ്കു പ്രതികളെയും പുറത്താക്കിയ പാർട്ടി കോൺഗ്രസ്സല്ല, ലീഗ് അല്ല, സി.പി.ഐ.(എം) ആണ്. ആകാശ് തില്ലങ്കേരിയെ പുറത്താക്കുന്നതിനുമുമ്പ് അച്ഛനെ ഓഫീസിലേയ്ക്ക് വിളിച്ചുവരുത്തി മകനെ പുറത്താക്കുന്നുവെന്ന് പറഞ്ഞതും ഏത് പാർട്ടിയാണെന്ന് ഞാൻ പറയേണ്ടതില്ല. മക്കളെ സ്കൂളിൽനിന്ന് പുറത്താക്കുമ്പോൾ അച്ഛനെക്കൂട്ടി വരണമെന്ന് പറയുന്നതുപോലെ അച്ഛനെ വിളിച്ച് സംസാരിച്ചുവരാണ് ഇവിടെ എഴുന്നേറ്റുനിന്ന് സംസാരിക്കുന്നതെന്നുള്ളതും ചൂണ്ടിക്കാണിക്കാൻ ആഗ്രഹിക്കുന്നു.

ആരാണ് ഷുഹൈബ്? യൂത്ത് കോൺഗ്രസിന്റെ ഊർജ്ജസ്വലനായ പ്രവർത്തകൻ, പാവപ്പെട്ടവന്റെ കണ്ണീരൊപ്പാൻ നേതൃത്വം കൊടുക്കുന്നവൻ, വീടില്ലാത്തവർക്ക് വീടുവയ്ക്കാൻ നേതൃത്വം കൊടുത്തവൻ, ആശുപത്രിയിൽ രക്തം നൽകാൻ നേതൃത്വം കൊടുത്തവൻ, ഭക്ഷണമില്ലാത്തവർക്ക് ഭക്ഷണമെത്തിക്കാൻ നേതൃത്വം കൊടുത്തവൻ, സ്വന്തം അവയവം മറ്റുള്ളവർക്ക് ദാനം ചെയ്യാൻ നേതൃത്വം കൊടുക്കാൻ തീരുമാനിച്ചവൻ, എസ്.വൈ.എസ്.-ന്റെ ഊർജ്ജസ്വലനായ പ്രവർത്തകൻ. ഇത്തരം ഒരു പ്രവർത്തകനെ കൊലപ്പെടുത്താൻ ആകാശ് തില്ലങ്കേരിയും ഇവനും തമ്മിൽ നേരിട്ട് എന്തെങ്കിലും ബന്ധമുണ്ടോ? തില്ലങ്കേരി എന്നസ്ഥലം എടയന്തൂരിലെ പ്രസ്തുത സ്ഥലവും ഇരിക്കൂരും മട്ടന്തൂരും കഴിഞ്ഞുവേണം തില്ലങ്കേരിയിലെത്താൻ. അവർ തമ്മിൽ പരസ്പരബന്ധമില്ല.

മി. സ്പീക്കർ: അഡ്രസ് വച്ചതായിരിക്കും.

ശ്രീ. ടി. സിദ്ദിഖ്: സർ, മറ്റുള്ള രേഖകളെല്ലാം വളരെ കൃത്യമാണ്, ആധികാരികമാണ്. ഇതിന്റെ ഏറ്റവും വലിയ പ്രഭവമെന്നുള്ളത് രാഷ്ട്രീയപരമായ വൈരാഗ്യമല്ലാതെ മറ്റൊന്നുമല്ല. എന്റെ അടിയന്തരപ്രമേയത്തിന്റെ അടിസ്ഥാനം, 2023 ഫെബ്രുവരി മാസം 15-ാം

തീയതി ഷുഹൈബ് വധക്കേസിലെ ഒന്നാം പ്രതി ആകാശ് തില്ലങ്കേരി ഫേസ്ബുക്ക് പോസ്റ്റിലൂടെ ഒരു കമന്റ് നടത്തി. ആ കമന്റിന്റെ രത്നച്ചുരുക്കം ഇതാണ്. "ഇത് പാർട്ടിക്കുവേണ്ടി നടത്തിയ കൊലപാതകമാണ്. പാർട്ടി നേതാക്കളാണ് എന്നെ ഇത് ചെയ്യിപ്പിച്ചത്. ഞങ്ങൾ വാ ഇറന്നാൽ പലർക്കും പുറത്തിറങ്ങി നടക്കാൻ പറ്റില്ല'. ആരാണിത് പറയുന്നത്? ആകാശ് തില്ലങ്കേരി. എന്നിട്ട് അദ്ദേഹം പറയുകയാണ്. "ഇത് നടപ്പിലാക്കാൻ ഞങ്ങളോട് ആവശ്യപ്പെടുന്ന ആളുകൾക്ക് സഹകരണ സ്ഥാപനത്തിൽ ജോലി. ചെയ്തതായ ഞങ്ങൾക്ക് പടിയടച്ച് പിണ്ഡവും പട്ടിണിയും" . ഇത് പറയുന്നതാരാണ്? കൊലപാതകത്തിലെ ഒന്നാം പ്രതിയാണ്. ഇപ്പോൾ ഈ കേസിൽ 173 ക്ലോസ് 8 Cr.P.C. അനുസരിച്ച് പുതിയൊരു വെളിപ്പെടുത്തൽ വന്നാൽ വളരെ ഗൗരവതരമായ പുനരന്വേഷണത്തിനും പുതിയ തെളിവ് അടിസ്ഥാനത്തിലേയ്ക്കും പോകണ്ടേ? ബഹുമാനപ്പെട്ട മുഖ്യമന്ത്രി, അങ്ങ് പറഞ്ഞതിൽ ഇക്കാര്യം ഉൾപ്പെട്ടിട്ടില്ലെന്ന് അങ്ങയെ വീണ്ടും വീണ്ടും ബോധ്യപ്പെടുത്താനാഗ്രഹിക്കുന്നു.

ഇവിടെ പ്രധാനപ്പെട്ട ഒന്നരണ്ട് കാര്യങ്ങളുണ്ട്. ആദ്യത്തരം വകുപ്പുമന്ത്രി കൂടിയായ അങ്ങയുടെ സർക്കാരിന്റെ മുമ്പിലും പൊതുസമൂഹത്തിന്റെ മുമ്പിലും ഞങ്ങൾ ഗൗരവമായി ചോദിക്കാനാഗ്രഹിക്കുകയാണ്. ഈ കേസിലെ ആകാശ് തില്ലങ്കേരി നിങ്ങളുടേതല്ലെന്നും ക്വട്ടേഷൻ നിങ്ങൾ കൊടുത്തതല്ലെന്നും അവരുമായി സി.പി.ഐ.(എം)-ന് യാതൊരു ബന്ധവുമില്ലെന്നും നിങ്ങൾ പറയുന്നു. അങ്ങനെയൊന്നെങ്കിൽ ഹൈക്കോടതിയിൽ ഉപ്പയും ഉമ്മയും കൊടുത്തതായ കേസിൽ സർക്കാരിനുവേണ്ടി, ആദ്യത്തരം വകുപ്പിനുവേണ്ടി സംസാരിക്കാൻ വന്നതാരാണ്? വിജയ് ഹസാരെ ഉൾപ്പെടെയുള്ള പ്രമുഖ ക്രിമിനൽ അഭിഭാഷകർ. സുപ്രീംകോടതിയിൽ ആരാണ് വന്നത്; കേസ് നടത്താൻ ധാരാളം വക്കീലന്മാർ സംസ്ഥാനത്തുണ്ടല്ലോ? സംസ്ഥാനത്തെ ഒരു വക്കീലിനേയും ഹാജരാക്കാതെ ബി.ജെ.പി. സർക്കാരിന്റെ അഡീഷണൽ സോളിസിറ്ററായി സേവനം ചെയ്ത രഞ്ജിത് കുമാറിനെയാണ് ലക്ഷങ്ങൾ മുടക്കി സുപ്രീംകോടതിയിൽ നിയോഗിച്ചത്. ആകാശ് തില്ലങ്കേരി നിങ്ങളുടെ മടിയിലാണെന്നുള്ളതിന് ഇതിൽപ്പരം എന്തെങ്കിലും തെളിവ് വേണോ? നിങ്ങളുടെ ക്വട്ടേഷനല്ലെങ്കിൽ പിന്നെ എന്തിനാണ് ഖജനാവിൽനിന്ന്

86,40,000 രൂപ ചെലവാക്കി വക്കീലിനെ നിയമിച്ചത്? 6,64,961 രൂപ ചെലവഴിച്ച് ഈ വക്കീലന്മാർ വിമാനത്തിൽ യാത്ര ചെയ്തതും ഇവർക്ക് താമസിക്കാൻ ഹോട്ടലും പ്രൊവൈഡ് ചെയ്തതും അവർക്ക് ഭക്ഷണം കൊടുക്കാൻ ഖജനാവിൽനിന്ന് തുക ചെലവഴിച്ചതും ഈ കൊലപാതക കേസിലെ പ്രതികൾ വി.ഐ.പി. ക്വട്ടേഷൻ പ്രതികളായതുകൊണ്ടല്ലേ? ഈ ചോദ്യത്തിന് നിങ്ങൾ മറുപടി പറയണം. ഇവിടെ കൂടുതൽ കാര്യത്തിലേയ്ക്കൊന്നും പോകണ്ട. എന്നെക്കൊണ്ട് ചെയ്യിച്ചതാണെന്ന് ക്വട്ടേഷൻ ഏറ്റെടുത്തതായ പ്രതിതന്നെ പറയുകയാണ്. അതിനേക്കാൾ വലിയ തെളിവ് കേരളത്തിലെ ഭരണകൂടത്തിന് ആവശ്യമുണ്ടോ? ഇവിടെ വെളിവാരിരിക്കുന്ന കുറ്റകൃത്യത്തിന് നേതൃത്വം കൊടുത്തവർ വി.ഐ.പി. പ്രതികളാണ്. ആ വി.ഐ.പി. പ്രതികൾക്ക് കിട്ടിയതായ ആനുകൂല്യം നിയമപരമായ സഹായം മാത്രമല്ല, അവർ ജയിലിൽ പോയപ്പോൾ ഇതിലെ ഒന്നാം പ്രതിക്ക് കണ്ണൂർ ജയിലിൽവെച്ച് തന്റെ സ്വന്തം കാമുകിയുമായി സംസാരിക്കാൻ, സല്ലപിക്കാൻ ആറുമണിക്കൂർ ആഭ്യന്തര വകുപ്പിന്റെ കീഴിലുള്ള ജയിലിൽ സൗകര്യം ചെയ്തുകൊടുത്തത് വി.ഐ.പി. പ്രതിയായതുകൊണ്ടല്ലേ; നിങ്ങൾ മറുപടി പറയണം. എല്ലാതലത്തിലും

ഇത്രയധികം സൗകര്യം ഈ ക്വട്ടേഷൻ പ്രതികൾക്ക് ചെയ്തുകൊടുത്തു. ഷുഹൈബിനെ കൊല്ലാൻ വന്ന പ്രതികൾ സഞ്ചരിച്ച കാർ, എല്ലാ കേസിലും സി.പി.ഐ.(എം)-ന്റെ കയ്യിൽ വാഹനമുണ്ടാകും, അത് എല്ലാ കേസിലുമുണ്ട്. ടി. പി. ചന്ദ്രശേഖരൻ വധക്കേസിന്റെ പ്രതികൾ സഞ്ചരിച്ചത് 'മാഷ അള്ള' സ്റ്റിക്കർ ഒട്ടിച്ച കാരാണ്. ശരത് ലാൽ, കൃപേഷ് എന്നിവരെ കൊല്ലാൻ നിയോഗിച്ചതായ പ്രതികൾ സഞ്ചരിച്ചത് മറ്റ് കാരുകളിലാണ്. വെഹിക്കിൾ ഈ പ്രദേശങ്ങളിലേയ്ക്ക് കടന്നുപോയത് നമുക്കറിയാം. ഇവിടെ പാപ്പിനിശ്ശേരി ഭാഗത്തുനിന്നാണ് ഈ പ്രതികൾ കാരിൽ വന്നത്. ആ കാരിന്റെ ഉടമയെയും ആ കാർ ഹയർ ചെയ്തതായ ആളുകളെയും ഈ കേസിന്റെ പ്രതികളായി ചാർജ്ജ് ഷീറ്റ് നൽകാനാവശ്യമായ നടപടി നിങ്ങൾ സ്വീകരിച്ചോ?

മി. സ്റ്റിക്കർ: പ്ലീസ്..... കൺക്ലൂഡ്.

ശ്രീ. ടി. സിദ്ദിഖ്: സർ, രണ്ട് മിനിറ്റുകൂടി നൽകണം. UAPA section 15 A(1) 'By using bombs, dynamite or other explosive substances or inflammable substances,' '..... or by any other means of whatever nature to cause or likely to cause - death of, or injuries to, any person or persons;' ഈ കേസിൽ UAPA അടാക്ട് ചെയ്യണമെന്ന്

ഹൈക്കോടതി സിംഗിൾ ബഞ്ച് പറഞ്ഞു. സി.ബി.ഐ. അന്വേഷിക്കണം. സിംഗിൾ ബഞ്ചിന്റെ വിധിക്കെതിരായി സുപ്രീംകോടതി അഭിഭാഷകരെകൊണ്ടുവന്ന് യു.എ.പി.എ. സെക്ഷൻ ചുമത്താതെ ഈ പ്രതികളെ രക്ഷപ്പെടുത്തുന്നതിനുവേണ്ടി നിലപാട് സ്വീകരിച്ചത്, നിങ്ങൾ നടത്തിയതായ ക്വട്ടേഷന്റെ അടിസ്ഥാനത്തിലല്ലേ? ഷുഹൈബ് കൊല്ലപ്പെടുന്നതിന്റെ തൊട്ടടുത്ത ദിവസങ്ങളിൽ എടയന്തൂരിൽ ഒരു പ്രകടനം നടന്നു. അവിടെ വിളിച്ച മുദ്രാവാക്യം 'നിന്നെ തട്ടും സൂക്ഷിച്ചോ, അരിഞ്ഞുവീഴും സൂക്ഷിച്ചോ, സി.പി.ഐ.(എം) ഇത് സി.പി.ഐ.(എം)' എന്നാണ്. ആ മുദ്രാവാക്യത്തിന് നേതൃത്വം കൊടുത്ത മുൻമന്ത്രിയുടെ പേഴ്സണൽ സ്റ്റാഫ് ഉൾപ്പെടെയുള്ള പ്രതികളെ വിളിച്ചുവരുത്തിയോ; അവരെ ചോദ്യം ചെയ്തോ; അവർക്ക് ചാർജ്ജ് ഷീറ്റ് നൽകാനാവശ്യമായ നടപടികൾക്ക് നിങ്ങൾ നേതൃത്വം കൊടുത്തോ?

മി. സ്പീക്കർ: പ്ലീസ്..... കൺക്ലൂഡ്.

ശ്രീ. ടി. സിദ്ദിഖ്: സർ, ഞാൻ അവസാനിപ്പിക്കാം. വധിക്കാനുള്ള ക്വട്ടേഷൻ നൽകിയും സ്വർണ്ണക്കള്ളക്കടത്തിന് കൂട്ടുനിന്നും അതിന്റെ ഓഹരിപറ്റിയും പ്രതികൾക്ക് ട്രോഫി നൽകിയതിനുമെല്ലാം നേതൃത്വം

കൊടുക്കുന്നത് ഡി.വൈ.എഫ്.ഐ., സി.പി.ഐ.(എം) നേതൃത്വമാണ്.

(...ബഹളം....)

മി. സ്പീക്കർ: പ്ലീസ്...പ്ലീസ് ക്രമപ്രകാരമല്ലാത്ത ഒരുകാര്യവും രേഖയിലുണ്ടാവില്ല.

ശ്രീ. ടി. സിദ്ദിഖ്: സർ, ഡി.വൈ.എഫ്.ഐ. നേതാവ് ഷാജിർ ആണ് ടോഫി കൊടുത്തത്. (.....ബഹളം.....) ഷുഹൈബ് വധക്കേസിലെത്തുടർന്ന് ഫെബ്രുവരി മാസം 21-ാം തീയതി കണ്ണൂർ കളക്ടറേറ്റിൽ സമാധാനയോഗം നടന്നു. അതിൽ ബഹുമാന്യനായ മുൻ നിയമ വകുപ്പുമന്ത്രി ശ്രീ. എ. കെ. ബാലൻ പങ്കെടുത്തു.

മി. സ്പീക്കർ: പ്ലീസ്..... കൺക്ലൂഡ്. സമയം കഴിഞ്ഞു.

ശ്രീ. ടി. സിദ്ദിഖ്: സർ, ശ്രീ. എ. കെ. ബാലൻ അവിടെവെച്ച് വളരെ പ്രധാനപ്പെട്ട ഒരുകാര്യം പറഞ്ഞു. ഈ കേസ് സി.ബി.ഐ. അന്വേഷിക്കുന്നതിന് ഞങ്ങൾക്ക് ഒരു എതിർപ്പുമില്ല, ഞങ്ങൾ ഒരുക്കമാണ് എന്ന്. ബഹുമാനപ്പെട്ട മുഖ്യമന്ത്രി ഒരുകാര്യം ചെയ്തു, ശ്രീ. എ. കെ. ബാലൻ പറഞ്ഞതിനെ അങ്ങ് തുടച്ചുമാറ്റി. സി.ബി.ഐ. അന്വേഷണമില്ലെന്ന് അങ്ങ് പറഞ്ഞു. അങ്ങ് അങ്ങനെ പറയാനുണ്ടായ കാരണം ഒരൊറ്റകാരണമാണ്,

പ്രതികളെ സംരക്ഷിക്കണമെന്നുള്ള ഏകകാരണമാണ്. ഞാനൊരു കാര്യം പറയാം. ഹൈക്കോടതിപോലും വിമർശിച്ചതായ 33 കേസിലെ പ്രതി, ഒരു റിപ്പോർട്ടുപോലും ചോദിക്കാതെ വെള്ളക്കടലാസ്സിൽ ഒരു സ്ത്രീയുടെ കയ്യിൽനിന്നും പരാതി എഴുതിവാങ്ങി, യു.എൻ. സിവിൽ സർവ്വീസ് അവാർഡ് കേരളത്തിലേയ്ക്ക് കൊണ്ടുവന്ന ശ്രീ. ഉമ്മൻ ചാണ്ടിക്കെതിരായി സി.ബി.ഐ. അന്വേഷണത്തിന് ശുപാർശ ചെയ്തു. ഈ കേസിൽ സി.ബി.ഐ. അന്വേഷണമില്ലാതിരിക്കാൻ അരയും തലയും മുറുക്കി രംഗത്തിറങ്ങിയിരിക്കുകയാണ്. ഒരൊറ്റ ചോദ്യംകൂടി ചോദിച്ചുകൊണ്ട് അവസാനിപ്പിക്കാം.

മി. സ്റ്റീക്കർ: പ്ലീസ്.....പ്ലീസ്.....നിർബന്ധിതമായി മൈക്ക് ഓഫ് ചെയ്യേണ്ടിവരും. പ്ലീസ്.... കൺക്ലൂഡ്.

ശ്രീ. ടി. സിദ്ദിഖ്: സർ, അവസാനിപ്പിക്കാം. ഇതിന്റെ ക്രിമിനൽ ഗുഡ്വോർഡ്, ഇതിൽ ഉന്നതരായ ആളുകൾക്ക് പങ്കാളിത്തമുണ്ട്, വലിയ ആളുകൾക്ക് പങ്കാളിത്തമുണ്ട്. ശ്രീ. പി. ജയരാജൻ അവിടെപ്പോയി പറഞ്ഞാൽ തീരില്ല. അതുകൊണ്ട് ഈ ക്രിമിനൽ ഗുഡ്വോർഡ് പുറത്തുവരാൻ സി.ബി.ഐ. അന്വേഷണം കൊണ്ടുവരണം.

മി. സ്പീക്കർ: പ്ലീസ്....പ്ലീസ്.....

ശ്രീ. ടി. സിദ്ദിഖ്: സർ, തില്ലങ്കേരിമാർക്ക് (.....മൈക്ക് ഓഫ്.....) കേന്ദ്ര

ഏജൻസിയായ സി.ബി.ഐ.-യുടെ അന്വേഷണം ഇക്കാര്യത്തിൽ കൊണ്ടുവരാൻ നടപടി സ്വീകരിക്കണം.

മി. സ്പീക്കർ: ഇത് ശരിയല്ല.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ ബഹുമാന്യനായ അംഗം ചൂണ്ടിക്കാണിച്ച കാര്യങ്ങളിൽ വ്യക്തത വരുത്താനാണെങ്കിൽ ചില കാര്യങ്ങൾ ഞാൻ നേരത്തേതന്നെ പറഞ്ഞിരുന്നു. പക്ഷെ, അതൊന്നും അദ്ദേഹം ഉൾക്കൊള്ളാൻ തയ്യാറായിട്ടില്ല. അദ്ദേഹം പറയാനുള്ള കാര്യങ്ങൾ പറഞ്ഞുതീർക്കുന്നതാണ് കണ്ടത്. അതിനിടയിൽ എന്തിനാണ് ബഹുമാന്യനായ ഉമ്മൻ ചാണ്ടിയെ വലിച്ചിട്ടതെന്ന് എനിക്ക് മനസ്സിലാകുന്നില്ല. അത് ഇപ്പോഴുള്ള പുതിയ സാഹചര്യത്തിലാണോയെന്ന് മനസ്സിലാക്കാൻ വിഷമമുള്ള ഒരു കാര്യമാണ്. ഇവിടെ ആ സാഹചര്യം അവരുടെ ഇടയിലുള്ളതാണ്. അവരുടെ ഇടയിലുള്ള പുതിയ സാഹചര്യത്തിന്റെ ഭാഗമായി ശ്രീ. ഉമ്മൻ ചാണ്ടിയുടെ പേര് ഇരിക്കട്ടെയെന്ന് വിചാരിച്ചതാണോ? കൂടുതൽ പറയാതിരിക്കുന്നതാണ്

നല്ലത്. ഇപ്പോഴത്തെ ഘട്ടത്തിൽ അദ്ദേഹത്തിന്റെ പേര് വലിച്ചിഴച്ചത് എന്തിനാണെന്ന് എനിക്ക് മനസ്സിലാകുന്നില്ലെന്നാണ് ഞാൻ പറഞ്ഞത്.

ഈ കേസ് സി.ബി.ഐ.-യ്ക്ക് കൈമാറണമെന്നാവശ്യപ്പെട്ടുകൊണ്ട് ഹൈക്കോടതിയെ സമീപിച്ചതിനെ സംബന്ധിച്ച് നേരത്തെ ഞാൻ പറഞ്ഞു. ഷുഹൈബിന്റെ മാതാപിതാക്കൾ മുൻ പ്രോസിക്യൂഷൻ ഡയറക്ടർ അഡ്വക്കേറ്റ് ആസിഫ് അലി മുഖാന്തരമാണ് പെറ്റീഷൻ നൽകാൻ പോയത്. അതുമായി ബന്ധപ്പെട്ട് ജസ്റ്റിസ് കമാൽ പാഷയാണ് ആ ഘട്ടത്തിൽ സിംഗിൾ ബഞ്ചിന്റെ വിധി പുറപ്പെടുവിക്കുന്നത്. ആ കേസിൽ തീവ്രവാദ സ്വഭാവമുള്ള യു.എ.പി.എ. ചുമത്താവുന്ന കേസാണെന്ന് ജസ്റ്റിസ് കമാൽ പാഷ നിരീക്ഷിക്കുന്ന നില വന്നിരുന്നു. ഇത് 07-03-2018-ലാണ് നടന്നത്. ഇവിടെ ഫലപ്രദമായ രീതിയിലാണ് കേസിൽ കുറ്റവാളികളെ കണ്ടെത്താനുള്ള നടപടികൾ പോലീസ് സ്വീകരിക്കുന്നത്. അതിൽ ആരാണ് പ്രതി; ഈ പ്രതിയുടെ രാഷ്ട്രീയം എന്താണ് എന്നിവയൊന്നും നോക്കിയല്ല പോലീസിന്റെ നടപടി. പോലീസിന്റെ നടപടി കൃത്യമായിട്ടുള്ളതാണ്; നിഷ്പക്ഷമായിട്ടുള്ളതാണ്. കാര്യക്ഷമതയോടെയാണ് പോലീസ് പ്രവർത്തിക്കുന്നത്. ഇത്തരമൊരു വിധി വന്നപ്പോൾ സ്വാഭാവികമായും

ഗവൺമെന്റ് അത് ചോദ്യം ചെയ്യേണ്ടതുണ്ട്. കാരണം അത് കേരളത്തിലെ പോലീസ് സംവിധാനത്തിനെതിരെയുള്ള ഒരു പരാമർശമായിട്ടാണ് വന്നത്. അതിന്റെ ഭാഗമായി അതിനൊരു പ്രതിവിധിയുള്ളത്, സിംഗിൾ ബഞ്ച് പഠത്തത്തിനെതിരെ ഡിവിഷൻ ബഞ്ചിന് മുന്നിലേയ്ക്ക് പോകുകയെന്നതാണ്. ഡിവിഷൻ ബഞ്ചിന് മുന്നിൽ സർക്കാർ ഹർജിയുമായി പോയപ്പോൾ ആദ്യഘട്ടത്തിൽത്തന്നെ ബഹുമാനപ്പെട്ട ഡിവിഷൻ ബഞ്ച് സിംഗിൾ ബഞ്ചിന്റെ ഉത്തരവ് സ്റ്റേ ചെയ്തു. ആ സ്റ്റേ വിലയിരുത്തലോടുകൂടിയാണ് ചെയ്തത്. അത് സി.ബി.ഐ.-ക്ക് കൈമാറുന്നതിനാവശ്യമായ വസ്തുതകളൊന്നും കണക്കിലെടുത്തില്ലെന്ന് വിലയിരുത്തിക്കൊണ്ടാണ് ചെയ്തത്. സിംഗിൾ ബഞ്ച് ആവശ്യമായ വസ്തുതകൾ കണക്കിലെടുക്കാതെയാണ് ഇത്തരമൊരു നിലപാടിലേയ്ക്ക് എത്തിയതെന്നാണ് ഡിവിഷൻ ബഞ്ച് ആദ്യഘട്ടത്തിൽത്തന്നെ പരാമർശിക്കുന്നത്. അങ്ങനെയാണ് സ്റ്റേ ചെയ്യുന്ന അവസ്ഥയുണ്ടാകുന്നത്. ഡിവിഷൻ ബഞ്ചിന്റെ നിലപാടിനെതിരെ ഈ മാതാപിതാക്കൾ സുപ്രീംകോടതിയെ സമീപിക്കുന്ന നിലയുണ്ടായി. പക്ഷേ സുപ്രീംകോടതി ആ ഘട്ടത്തിൽ ഇടപെടാൻ തയ്യാറായില്ല.

ഇവിടെ ഇത് സർക്കാർ ചെയ്യേണ്ടതില്ലേ? ഷുഹൈബ് എന്ന കൊലചെയ്യപ്പെട്ട ആളിനോട് ബഹുമാന്യനായ അംഗത്തിനോ അല്ലെങ്കിൽ കോൺഗ്രസ്സ് പാർട്ടിക്കോ ഉള്ള താല്പര്യം സ്വാഭാവികമായും മനസ്സിലാക്കാം. ആ താല്പര്യത്തിന് വിരുദ്ധമായി ഇവിടെ എന്ത് ചെയ്തു? സംസ്ഥാന സർക്കാർ ഏതെങ്കിലും തരത്തിൽ ഈ കേസിനെ ദുർബലപ്പെടുത്താനുള്ള നടപടികളെടുത്തോ? ആ കേസിന്റെ ഫലപ്രദമായ അന്വേഷണത്തിന്റെ നടപടികളാണ് എടുത്തത്. ഇത് ആ കേസിൽ മാത്രമല്ല, ഏത് കേസിലായാലും കേരള പോലീസ് ഈ നിലപാടാണ് എടുത്തുകൊണ്ടിരിക്കുന്നത്. അതിനെ എങ്ങനെയാണ് കുറ്റം പറയാൻ കഴിയുന്നത്, എന്ത് അനുഭവത്തിന്റെ അടിസ്ഥാനത്തിലാണ് കുറ്റം പറയാൻ കഴിയുന്നത്? ഇവിടെ നാം കാണേണ്ടത്, ഇതുമായി ബന്ധപ്പെട്ട് പോലീസ് അന്വേഷണം പൂർത്തിയാക്കി കുറ്റപത്രം രണ്ട് ഘട്ടങ്ങളിലായാണ് കൊടുത്തത്. 2018-ൽ ഒരു ഭാഗവും രണ്ടാമത്തെ കുറ്റപത്രം 2019 ജനുവരി 21-നാണ് കൊടുത്തത്. ആ കുറ്റപത്രം ഇപ്പോൾ കോടതിയുടെ മുന്നിലാണ്. അതുമായി ബന്ധപ്പെട്ട് ഫലപ്രദമായ നടപടിയാണ് പോലീസിന്റെ ഭാഗത്തുനിന്നുണ്ടായിട്ടുള്ളത്. ഞാൻ നേരത്തെ പറഞ്ഞു, വലിയതോതിലുള്ള

അന്വേഷണം നടത്തിക്കൊണ്ടാണ് ഈ കേസിന്റെ കുറ്റപത്രം തയ്യാറാക്കിയിരിക്കുന്നത്. ഇതിൽ ഹൈക്കോടതി ചൂണ്ടിക്കാണിച്ച മറ്റൊരു കാര്യം, അന്വേഷണത്തിലെ പോരായ്മയാണ്. അതുമായി ബന്ധപ്പെട്ട് എന്തെങ്കിലും പരാതി കേസ് അന്വേഷണ ഘട്ടത്തിലോ അന്തിമ റിപ്പോർട്ട് നൽകിയ അവസരത്തിലോ ഈ ഹർജിക്കാർ മജിസ്ട്രേറ്റ് കോടതിയെയോ ഹൈക്കോടതിയെയോ സമീപിച്ചുകൊണ്ട് പറഞ്ഞിരുന്നില്ല.

അതുകൊണ്ടുതന്നെ കേസന്വേഷണം സുതാര്യമല്ല എന്ന വാദം നിലനിൽക്കുന്നതല്ലായെന്നും ഡിവിഷൻ ബഞ്ച് 2019 ആഗസ്റ്റ് മാസത്തിൽ വ്യക്തമാക്കി. അങ്ങനെ വ്യക്തമാക്കിക്കൊണ്ടാണ് അത് റദ്ദാക്കുന്നത്. അതിനെതിരെ സ്വാഭാവികമായും ബഹുമാനപ്പെട്ട സുപ്രീംകോടതിയുടെ മുന്നിൽ എസ്.എൽ.പി. ഫയൽ ചെയ്തിട്ടുണ്ട്. ഇവിടെ പോലീസ് നടത്തിയ പ്രവർത്തനങ്ങളിൽ, കേസുമായി ബന്ധപ്പെട്ട് നടത്തിയ അന്വേഷണത്തിൽ, കേസ് ഹൈയിം ചെയ്തതിൽ ഏതെങ്കിലും തരത്തിലുള്ള അലംഭാവം പോലീസിന്റെ ഭാഗത്തുനിന്നുണ്ടായിട്ടുണ്ടെന്ന് ഇവർക്ക് സ്ഥാപിക്കാൻ കഴിയുന്നില്ല. പിന്നെ എന്തുകൊണ്ടാണ് സി.ബി.ഐ.-യോട് ഇത്ര മമതയുണ്ടാകാൻ കാരണം? സി.ബി.ഐ. വരുന്നതിനെ എന്തുകൊണ്ടാണ്

എതിർത്തതെന്ന് ചോദിച്ചു. അത് ഈ പ്രതികളെ ഏതെങ്കിലും തരത്തിൽ സംരക്ഷിക്കുക എന്ന ഉദ്ദേശ്യത്തോടെയല്ല. കേരള പോലീസിന്റെ പ്രവർത്തനം നിഷ്പക്ഷമാണ്; അതുമായി ബന്ധപ്പെട്ട് കാര്യക്ഷമമായി കാര്യങ്ങൾ നടത്തിയിട്ടുണ്ട്. അതുകൊണ്ടുതന്നെ ആ പോലീസിനെ സംരക്ഷിക്കേണ്ട ബാധ്യത സർക്കാരിനുണ്ട്. പോലീസിന്റെ നടപടികൾക്കെതിരെയുള്ള പരാമർശങ്ങൾ എന്ന നിലയ്ക്ക് വന്നപ്പോൾ അതിനെതിരെ കോടതിയിൽ പോകേണ്ടതായിട്ടുണ്ടായിരുന്നു. അതാണ് കോടതിയിൽ പോകുന്നതിന് ഇടയാക്കിയത്. ഒരു വലിയ പുകമറ സൃഷ്ടിക്കാനുള്ള ശ്രമമാണ് ഇവിടെ നടന്നത്. ഇതിൽ ദുരൂഹതകളുടെയും ഗൂഢാലോചനാ സിദ്ധാന്തങ്ങളുടെയും പുകമറ നീക്കിയാൽ ഇവിടെ അവതരിപ്പിച്ച അടിയന്തരപ്രമേയ നോട്ടീസിൽ കാതലായി ഒന്നുമില്ലെന്നത് വ്യക്തമാകും.

ഗുണ്ടകളുടെയും ക്വട്ടേഷൻ സംഘങ്ങളുടെയും തണലിൽ പ്രവർത്തിക്കുന്നതല്ല ഇടതുപക്ഷ ജനാധിപത്യ മുന്നണി പ്രത്യേകിച്ച് സി.പി.ഐ (എം). ഇവിടെ പ്രതിപാദിച്ച വ്യക്തി നമ്മുടെ സമൂഹത്തിനും പരാമർശിച്ച പാർട്ടിക്കും അംഗീകരിക്കാനാകാത്ത പ്രശ്നങ്ങളിൽ

പങ്കാളിയാകുമ്പോൾ അക്കാര്യങ്ങൾ അതുപോലെ വകവയ്ക്കുന്ന ശീലമല്ല ഞങ്ങൾക്കുള്ളത്. അത്തരക്കാരെ സംരക്ഷിക്കുന്ന നിലപാട് ഞങ്ങൾ സ്വീകരിക്കാറില്ല. സർക്കാരിന്റെ ഭാഗമായുള്ള അന്വേഷണത്തിന്റെ കാര്യം ഞാൻ നേരത്തെ പറഞ്ഞിരുന്നു. ഏത് രാഷ്ട്രീയ പാർട്ടിയായാലും കുറ്റം ചെയ്തിട്ടുണ്ടെങ്കിൽ ആ കുറ്റം ചെയ്തവർക്കെതിരെ ഫലപ്രദമായ അന്വേഷണവും നടപടിയുമുണ്ടാകും. ഞങ്ങളുടെ പാർട്ടിയെക്കുറിച്ച് പരാമർശിച്ചതുകൊണ്ട് പറയുകയാണ്, തെറ്റ് ചെയ്യുന്നവരെ ഏതെങ്കിലും തരത്തിൽ സംരക്ഷിക്കുന്ന നിലപാടല്ല ഞങ്ങൾ സ്വീകരിക്കുന്നത്. തെറ്റ് ചെയ്തിട്ടുണ്ടെങ്കിൽ തിരുത്താൻ ശ്രമിക്കും. ആ തെറ്റ് തിരുത്താനാകുന്നില്ലെങ്കിൽ നടപടിയിലേക്ക് കടക്കും. അതാണ് ഞങ്ങളുടെ രീതി. ഞങ്ങളുടെ പാർട്ടിയിലുള്ള എല്ലാവരും എല്ലാ തെറ്റുകൾക്കും അതീതരായവരാണെന്നൊന്നും ഞങ്ങൾക്ക് അവകാശപ്പെടാനാകില്ല. എല്ലാവരും മനുഷ്യരാണ്, മനുഷ്യർക്കുള്ള ദൗർബല്യങ്ങൾ ഞങ്ങളുടെ പാർട്ടിയിലുള്ളവർക്കും ചിലപ്പോൾ ഉണ്ടായേക്കാം. അത് തിരുത്താൻ പറ്റുന്നതാണെങ്കിൽ തിരുത്തും. തിരുത്താൻ സാധിക്കാത്തതാണെങ്കിൽ നടപടിയിലേക്ക് കടക്കും. ഒരു കാര്യം ബഹുമാനപ്പെട്ട പ്രമേയാവതരാകനെയും അപ്പുറത്തുള്ളവരെയും

അറിയിക്കാൻ ഞാൻ തയ്യാറാകുകയാണ്. തെറ്റുകൾ മറച്ചുവെച്ച് സംരക്ഷിക്കുന്ന രീതിയല്ല ഞങ്ങൾക്കുള്ളത്. അതിനോട് ഒരു തരത്തിലും പൊറുക്കുന്ന നിലപാട് ഞങ്ങൾ സ്വീകരിക്കാറില്ല. പാർട്ടി വിരുദ്ധ നിലപാട് കണ്ടെത്തിയാൽ അവരെ പാർട്ടിക്ക് പുറത്താക്കും. അത്തരം ചിലർ ചിലപ്പോൾ ശത്രുതയോടെ പാർട്ടിയോട് പെരുമാറാറുണ്ടെന്നത് അപൂർവ്വമായി കാണുന്ന രീതിയാണ്. അതിൽ വല്ലാതെ മനോസുഖം അനുഭവിക്കേണ്ടതില്ല. അതൊന്നും ഞങ്ങളെ ബാധിക്കുന്ന കാര്യമല്ല. അതിന്റെ ഭാഗമായി തെറ്റ് ചെയ്തവരെ മഹത്വവൽക്കരിക്കാൻ ശ്രമിക്കരുത്. ഒരു ചെറിയ ശ്രമം അങ്ങനെ നടത്തുന്നുണ്ടോയെന്ന് സംശയിക്കുകയാണ്. അത് ഗുണം ചെയ്യുന്നതല്ലെന്നാണ് അതുമായി ബന്ധപ്പെട്ട് പറയാനുള്ളത്.

കുറ്റകൃത്യങ്ങൾ സംബന്ധിച്ച് വിധി കൽപ്പിക്കേണ്ടത് നീതിന്യായ സംവിധാനമാണ്. നാട്ടിൽ നിലനിൽക്കുന്ന നിയമങ്ങളുണ്ട്. പ്രമേയാവതാരകൻ പരാമർശിക്കുന്ന വ്യക്തിക്കോ വ്യക്തികൾക്കോ എതിരെ ചില സുപ്രധാന നിയമ പ്രശ്നങ്ങൾ നിലനിൽക്കുന്നു. അതുകൊണ്ടുതന്നെ നിയമം അതിന്റെ വഴിക്ക് നീങ്ങുകയാണ്. ആരുടെയും മുഖം നോക്കാതെ തന്നെ നിയമപരമായ നടപടികൾ സ്വീകരിക്കും. അതിൽ ആർക്കും

സംശയമോ ആശങ്കയോ ഉണ്ടാകേണ്ടതില്ല.

ഇവിടെ പരാമർശിച്ച വിഷയത്തിൽ അതിവേഗതയിലും കാര്യക്ഷമമായും നൂറ് ശതമാനവും നിയമപരമായാണ് പോലീസ് നടപടി സ്വീകരിച്ചിട്ടുള്ളത്. ഗുണ്ടാതലവന്മാർക്ക് രക്ഷപ്പെടാൻ പഴുതൊരുക്കൽ ഞങ്ങളുടെ സംസ്കാരത്തിൽപ്പെട്ടതല്ല. ഞങ്ങൾക്ക് അങ്ങനെയൊരു ഗുണ്ടാതലവന്മാരെയും സംരക്ഷിക്കേണ്ടതിന്റെ ആവശ്യകതയില്ല. ഒരു ഘട്ടത്തിലും അത്തരത്തിലൊരു നടപടി എൽ.ഡി.എഫ്. സർക്കാരിന്റെ ഭാഗത്തുനിന്നും ഉണ്ടാകില്ല. അത്തരം കാര്യങ്ങളിൽ നിയമപരമായ നടപടിയെടുക്കാൻ പോലീസിന് പൂർണ്ണ സ്വാതന്ത്ര്യമുണ്ട്. അതിന്റെ ഏതെങ്കിലുമൊരു ഘട്ടത്തിൽ ഇടപെടുന്ന രീതി സർക്കാർ സ്വീകരിക്കാറില്ല. അതുകൊണ്ടുതന്നെയാണ് ഇത്തരം കാര്യങ്ങളിൽ ഒരുതരത്തിലുള്ള വിട്ടുവീഴ്ചയുമില്ലാതെയുള്ള നടപടികളിലേയ്ക്ക് നീങ്ങുന്നത്.

ക്രിമിനലുകൾ, കള്ളക്കടത്തുകാർ, ക്വട്ടേഷൻകാർ എന്നൊക്കെ വിശേഷിപ്പിക്കപ്പെടുന്നയാളുകൾ എങ്ങനെയാണ് ഒരു പ്രത്യേക ഘട്ടത്തിൽ നിങ്ങൾക്ക് പ്രിയങ്കരരാകുന്നത്? അതിന്റെ ചില പ്രകടനങ്ങൾ കാണുകയാണ്. മാത്രമല്ല അവരുടെ വാക്കുകൾ മഹത്വവൽക്കരിച്ച് അതിന്റെ

പങ്കുചേർന്നുകൊണ്ട്, അതിനെ ചാരിനിന്നുകൊണ്ട് സർക്കാരിനെയും മറ്റും ആക്രമിക്കാനുള്ള വ്യഗ്രതയാണ് കാണുന്നത്. ഈ വിഷയത്തിൽ ഞങ്ങൾക്ക് ഒരുനിലപാട് മാത്രമേയുള്ളൂ. ക്വട്ടേഷൻ സംഘങ്ങളുടെ പ്രവർത്തനവും അവർ ഉയർത്തുന്ന വെല്ലുവിളികളെയും ഒരുതരത്തിലും ഞങ്ങൾ കുറച്ച് കാണുന്നില്ല. പൊതുജീവിതത്തിന്റെ സ്വസ്ഥതയ്ക്കുമേൽ ഭീതിയുടെ ചിറകുകൾ വിരിച്ച് സ്വച്ഛന്ദം വിഹരിക്കുന്ന രക്തദാഹികളായ അക്രമി സംഘങ്ങളെ ഉന്മൂലനം ചെയ്യണമെന്നാണ് സർക്കാരിന്റെ നിലപാട്. അതിനാവശ്യമായ എല്ലാ നിയമനടപടികളും സർക്കാർ സ്വീകരിക്കും. മറ്റു കൂടുതൽ കാര്യങ്ങളിലേയ്ക്ക് കടക്കേണ്ടതില്ല.

ശ്രീ. ആകാശ് എം. വി., ശ്രീ. ജിജോ കെ. വി. എന്നിവർ കണ്ണൂർ ജില്ലയിലെ വിവിധ പോലീസ് സ്റ്റേഷൻ പരിധികളിൽ കയ്യേറ്റം, നരഹത്യശ്രമം, കൊലപാതകം, അടിപിടി, വധഭീഷണി തുടങ്ങി നിരവധി കുറ്റകൃത്യങ്ങളിൽ ഉൾപ്പെട്ടിട്ടുള്ളവരാണ്. ഇവർ തുടർന്നും കുറ്റകൃത്യങ്ങളിൽ ഏർപ്പെട്ട് ജനങ്ങളുടെ സ്വൈര്യജീവിതത്തിന് ഭീഷണിയാകുന്ന സാഹചര്യത്തിലാണ് കാപ്പാ നിയമപ്രകാരം നടപടി സ്വീകരിക്കുന്നതിന് കണ്ണൂർ റൂറൽ പോലീസ് മേധാവി ജില്ലാ കളക്ടർക്ക് റിപ്പോർട്ട് നൽകിയത്.

അതിന്റെയടിസ്ഥാനത്തിൽ ഇരുവരെയും കരുതൽതടങ്കലിലാക്കുന്നതിന് ഉത്തരവായിരിക്കുന്നു. ശ്രീ. എം. വി. ആകാശിനെ ഫെബ്രുവരി 27-നും ശ്രീ. ജിജോ കെ. വി.-യെ ഫെബ്രുവരി 28-നും അറസ്റ്റ് ചെയ്ത് നടപടിക്രമങ്ങൾ പൂർത്തിയാക്കി ഫെബ്രുവരി 28 മുതൽ കരുതൽതടങ്കലിൽ പാർപ്പിച്ചിരിക്കുകയാണ്. അന്വേഷണം പൂർത്തിയാക്കി ബന്ധപ്പെട്ട കോടതിയിൽ കുറ്റപത്രം സമർപ്പിച്ച് കഴിഞ്ഞ കേസിൽ പോലീസ് സ്റ്റേഷന്റെ ചാർജ്ജുള്ള ഉദ്യോഗസ്ഥൻ വാക്കാൽമൂലമോ രേഖാമൂലമോ തെളിവ് ലഭിക്കുന്നപക്ഷം വിവരം ബന്ധപ്പെട്ട കോടതിയിൽ റിപ്പോർട്ടായി സമർപ്പിച്ച് അന്വേഷണം തുടരാവുന്നതാണെന്ന് ക്രിമിനൽ നടപടി ക്രമത്തിലെ 173 (8)-ൽ പ്രതിപാദിക്കുന്നുണ്ട്. ഈ കേസുമായി ബന്ധപ്പെട്ട് എന്തെങ്കിലും പുതിയ പരാതികളോ തെളിവുകളോ അന്വേഷണ ഉദ്യോഗസ്ഥന് ലഭിച്ചതായി യാതൊരു റിപ്പോർട്ടും ലഭിച്ചിട്ടില്ലെന്നതാണ് നിലവിലെ അവസ്ഥ. അതിനാൽ ഇക്കാര്യം സഭാനടപടികൾ നിർത്തിവച്ച് ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി

നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മുഖ്യമന്ത്രി രണ്ടുപ്രാവശ്യം മറുപടി പറഞ്ഞപ്പോഴും അടിയന്തരപ്രമേയ നോട്ടീസിൽ ഉന്നയിച്ച കാര്യത്തെ സംബന്ധിച്ച് ഒന്നും പറഞ്ഞില്ല. നോട്ടീസിൽ ഉന്നയിച്ച ഏറ്റവും പ്രധാനപ്പെട്ട പ്രശ്നം ക്രൂരമായ ഒരു കൊലപാതകവുമായി ബന്ധപ്പെട്ട് അതിലെ ഒന്നാം പ്രതി നടത്തിയ പുതിയൊരു വെളിപ്പെടുത്തലിൽ അയാൾ പറഞ്ഞിരിക്കുന്നത് ഇത് പാർട്ടി എന്ന കൊണ്ട് ചെയ്തിച്ചതാണെന്നാണ്. എടയന്തൂരിലെ പാർട്ടി സഖാക്കളാണ് ഞങ്ങളെക്കൊണ്ട് കൊലപാതകം ചെയ്തിച്ചതെന്ന പുതിയ വെളിപ്പെടുത്തലാണ്. കാരണം ഇപ്പോൾ പോലീസ് അന്വേഷിച്ച് ചാർജ്ജ് ഷീറ്റ് നൽകിയിരിക്കുന്ന ഈ കേസിൽ അവരാരും പ്രതികളല്ല. ഗുഡാലോചനയിൽ പങ്കെടുത്ത ആരും പ്രതികളല്ല. ക്വട്ടേഷൻ സംഘത്തെ, ഈ കൊലയാളി സംഘത്തെ, ഈ ചെറുപ്പക്കാരനെ കൊല ചെയ്യാൻ അയച്ച ആളുകൾ/തീരുമാനിച്ച ആളുകൾ അതിനെല്ലാ സൗകര്യങ്ങളും ചെയ്തുകൊടുത്ത ആളുകൾ അതിനുശേഷവും ഇതിലെ ഒന്ന-രണ്ട് പ്രതികളെ ഒഴിച്ച്

ബാക്കിയുള്ള ആളുകൾക്കെല്ലാം എല്ലാ സൗകര്യങ്ങളും ചെയ്തുകൊടുത്ത ആളുകളെല്ലാം പുറത്ത് നിൽക്കുകയാണ്. കൊന്നവരെ മാത്രമല്ല കൊല്ലിച്ചവരെക്കൂടി കണ്ടെത്തണം എന്നാണ് ഞങ്ങൾ ആവശ്യപ്പെടുന്നത്. അതുസംബന്ധിച്ച് ബഹുമാനപ്പെട്ട മുഖ്യമന്ത്രി പറഞ്ഞതുപോലെ ക്രിമിനൽ പ്രോസീഡ്യൂർ കോഡിലെ 173 (8) അനുസരിച്ചുള്ള തുടരന്വേഷണം ഉണ്ടാകണം. ആ തുടരന്വേഷണത്തെ നിങ്ങൾ എന്തിന് ഭയപ്പെടുന്നു. ആ പോലീസ് ഓഫീസർ അറിഞ്ഞിട്ടില്ല. സംസ്ഥാനം മുഴുവനുമായ ഈ വിവാദം, പുതിയ വെളിപ്പെടുത്തലുമായത് കൺസേൺഡ് ഇൻവെസ്റ്റിഗേറ്റിംഗ് ഓഫീസർ അറിഞ്ഞിട്ടില്ല എന്ന് മുഖ്യമന്ത്രിയെപ്പോലൊരാൾ സഭയിൽവന്ന് പറയുന്നത് ശരിയാണോ; ആ ഉദ്യോഗസ്ഥൻ ഇത് അറിഞ്ഞിട്ടേയില്ല. ആകാശ് തില്ലങ്കേരി എന്ന ഈ കേസിലെ ഒന്നാം പ്രതിയുടെ വെളിപ്പെടുത്തൽ അറിയാതെ കണ്ണം ചെവിയും മൂടിക്കൊണ്ട് നടക്കുന്ന ഉദ്യോഗസ്ഥനാണോ ഇൻവെസ്റ്റിഗേറ്റിംഗ് ഓഫീസർ? ഇതറിഞ്ഞിട്ടുപോലുമില്ല. പോലീസ് സ്റ്റേഷനിൽ പോലും ഇതുസംബന്ധിച്ച് ഒരുവിവരവും കിട്ടിയില്ല. ഇങ്ങനെയാണോ ബഹുമാനപ്പെട്ട മുഖ്യമന്ത്രി സഭയിൽ മറുപടി പറയുന്നത്? പാർട്ടിക്കുവേണ്ടി കൊലപാതകം

നടത്തിയെന്നാണ് പറഞ്ഞിരിക്കുന്നത്. പാർട്ടി നേതാക്കളാണ് ഞങ്ങളെക്കൊണ്ട് ഇത് ചെയ്യിച്ചിരിക്കുന്നത് എന്നാണ് പറഞ്ഞത്. അതിനുശേഷം നിങ്ങൾ ചെയ്തതെന്താണ്? നിങ്ങളുടെ പാർട്ടി അറിഞ്ഞു. ഇൻവെസ്റ്റിഗേറ്റിംഗ് ഓഫീസർ അറിഞ്ഞില്ല. പി. ജെ. ആർമിയിൽ അംഗമായിരുന്നു ഇയാൾ. ശ്രീ. പി. ജയരാജന്റെ സോഷ്യൽ മീഡിയ ഗ്രൂപ്പായ പി. ജെ. ആർമിയിലെ ഏറ്റവും വലിയ മുന്നണിപ്പോരാളിയായിരുന്നു. ഇപ്പോൾ ഞങ്ങൾ ചാരിനിൽക്കുകയാണെന്നാണ് പറഞ്ഞത്. നിങ്ങൾ ഒക്കത്തുവെച്ച് നടന്ന പയ്യനെയാണ് ഞങ്ങൾ ചാരിനിൽക്കുകയാണെന്ന് ഇപ്പോൾ പറഞ്ഞത്. ഈ ക്രിമിനലിനെ, നിങ്ങളുടെ പാർട്ടിക്കാർ ഒക്കത്തുവെച്ചുകൊണ്ട് നടക്കുകയായിരുന്നു. ഒരുപാട് ക്രിമിനൽ ആക്ടിവിറ്റി ചെയ്ത ആളാണ് എന്നുപറഞ്ഞു. ഒരു സുപ്രഭാതത്തിൽ അല്ല ക്രിമിനൽ ആക്ടിവിറ്റി ചെയ്യാൻ തുടങ്ങിയത്. വർഷങ്ങളായി ക്രിമിനൽ ആക്ടിവിറ്റി ചെയ്യുന്ന ക്വട്ടേഷൻ സംഘത്തിലെ അംഗമാണ്. പി.ജെ. ആർമിയിലെ മുന്നണി പോരാളിയായിരുന്നു. ഇയാൾ വെളിപ്പെടുത്തൽ നടത്തിയപ്പോൾ നിങ്ങളുടെ പാർട്ടി ചെയ്തതെന്താണ്; ശ്രീ. പി. ജയരാജനെ കൊണ്ടുപോയി അവിടെ രാഷ്ട്രീയ വിശദീകരണയോഗം നടത്തി പ്രശ്നമുണ്ട് തീർത്തു.

അങ്ങനെ തീർക്കാവുന്ന കാര്യമാണോ ഇത്; നിങ്ങളുടെ പാർട്ടിയിൽ തന്നെ തീർക്കാവുന്ന പാർട്ടിയിലെ പ്രശ്നം മാത്രമാണോ ഇത്; നിങ്ങളുടെ പാർട്ടിയിൽ പ്രശ്നമുണ്ടാകും. അത് ഞങ്ങളുടെ വിഷയമല്ല. അത് നിങ്ങളുടെ പാർട്ടിയിലുണ്ടാകും. കണ്ണൂരിലെ തർക്കത്തിന്റെ ഭാഗമാകാം. ശ്രീ. പി. ജയരാജനെ കൊണ്ടുപോയി ആകാശ് തില്ലങ്കേരിയെ തള്ളിപ്പറഞ്ഞതോടുകൂടി ഈ വിഷയം തീർന്നോ; നിങ്ങളുടെ പാർട്ടിയിൽ തീർന്നുകാണാം. പക്ഷേ ആ കുടുംബത്തിന്, മകനെ നഷ്ടപ്പെട്ട, ഒരു ചെറുപ്പക്കാരനെ നഷ്ടപ്പെട്ട, കുടുംബത്തിന്റെ പ്രതീക്ഷയായ ആ മകനെ നഷ്ടപ്പെട്ട മാതാപിതാക്കന്മാരുടെ സങ്കടം തീരുമോ; കൊല്ലിച്ചവരെക്കൂടി നിയമത്തിന്റെ മുമ്പിൽ കൊണ്ടുവരാതെ അവരുടെ സങ്കടം തീരുമോ; പാർട്ടി പോലീസ് സ്റ്റേഷനും പാർട്ടി കോടതിയും പാർട്ടി സംവിധാനത്തിൽ തീർന്ന സെറ്റിൽമെന്റായി, കോംപ്രമൈസായി എല്ലാം തീർന്നു. അങ്ങനെയൊന്നും തീർക്കാൻ പറ്റില്ല. ക്രിമിനൽ ആക്ടിവിറ്റി നടന്നിട്ടുണ്ടെങ്കിൽ ആ ക്രിമിനൽ ആക്ടിവിറ്റിയിൽ ഗൂഢാലോചന, ക്രിമിനൽ conspiracy-യിൽ പങ്കെടുത്തയാളുകളെ, കൊല്ലാൻ വേണ്ടി അയച്ച ആളുകളെ നിയമത്തിന് മുന്നിൽ കൊണ്ടുവരണമെന്നാണ് ഞങ്ങൾ ആവശ്യപ്പെടുന്നത്. ഇവിടെ മുഖ്യമന്ത്രി പറഞ്ഞപ്പോൾ സിംഗിൾ

ബെഞ്ച് ജഡ്ജിന്റെ പേര് എടുത്തുപറഞ്ഞു. മുഖ്യമന്ത്രിക്ക് ആ ഡിവിഷൻ ബെഞ്ചിൽ വിധി പറഞ്ഞ ജഡ്ജിമാരുടെ പേര് പറയാമായിരുന്നു. സിംഗിൾ ബെഞ്ചിന്റെ ജഡ്ജിയുടെ പേര് പറഞ്ഞതിൽ ഒരു വളവുണ്ട്, അതിലൊരു കുത്തുണ്ട്. ഞങ്ങൾക്കത് മനസ്സിലായി. ആ കൂട്ടത്തിൽ ഡിവിഷൻ ബെഞ്ചിലെ രണ്ട് ജഡ്ജിമാരുടെ പേരുകൂടി പറയാമായിരുന്നു. സുപ്രീം കോടതിയിൽ ഇത് ആരാണ് പരിഗണിക്കുന്നതെന്നുകൂടി പറയാമായിരുന്നു. ഇതൊക്കെ നമുക്ക് കേട്ടാൽ മനസ്സിലാകുന്ന കാര്യങ്ങളാണ്. എന്തുകൊണ്ടാണ് യു.എ.പി.എ. ചുമത്തിയില്ലെന്ന് ആ ജഡ്ജി പറഞ്ഞുവെന്ന് അങ്ങ് പറഞ്ഞു. യു.എ.പി.എ. ചുമത്തേണ്ട കേസ്സാണെന്ന് അങ്ങ് പറഞ്ഞു. നിങ്ങൾ വേറെ കേസ്സിന് യു.എ.പി.എ. എടുത്തിട്ടുണ്ടല്ലോ; എക്സ്പോസിവ്സ് ഉപയോഗിച്ച് ഭീകരാന്തരീക്ഷമുണ്ടാക്കിയാണ് ഈ കൊലപാതകം നടത്തിയത്. ഈ പറയുന്ന സ്ഥലത്തുവന്ന് എക്സ്പോസിവ്സ് നടത്തി. ബോംബെറിഞ്ച് ഭീകരാന്തരീക്ഷം സൃഷ്ടിച്ചാണ് കൊലപാതകം നടത്തിയത്. അങ്ങനെയുള്ള കേസ്സിന് യു.എ.പി.എ. ചുമത്താമല്ലോ; നിങ്ങൾ പുസ്തകം വായിക്കുന്ന പിള്ളേരുടെ പേരിലാണ് യു.എ.പി.എ. ചുമത്തുന്നത്.

മാവോയിസത്തെക്കുറിച്ചും നക്സലിസത്തെക്കുറിച്ചുമുള്ള പുസ്തകം വീട്ടിൽ വച്ചിരിക്കുന്നതിന്റെ പേരിലാണ് യു.എ.പി.എ. ചുമത്തി ചെറുപ്പക്കാരെ, പിള്ളേരെ അറസ്റ്റ് ചെയ്ത് ജയിലിലാക്കിയത്. ബോംബെറിയുന്നവരെയൊന്നും യു.എ.പി.എ. ചേർക്കുകയില്ല. ബോംബെറിഞ്ഞ് ഭീകരാന്തരീക്ഷം സൃഷ്ടിക്കുന്നവരെ നിങ്ങൾ യു.എ.പി.എ. ചുമത്തില്ല. പുസ്തകം വായിക്കുന്ന പിള്ളേരെയെയാണ് യു.എ.പി.എ.-യുടെ പേരിൽ നിങ്ങൾ അറസ്റ്റ് ചെയ്യുന്നത്. നിങ്ങൾ പറഞ്ഞല്ലോ; ആരെയാണ് മഹത്വവൽക്കരിച്ചത്; ഞങ്ങൾ ഇവർ ആരുടെയെങ്കിലും വക്കാലത്ത് എടുത്തോ; നിങ്ങളാണ് ഇവരെ കൊണ്ടുനടന്ന് ഇവരെക്കൊണ്ട് ഇതെല്ലാം ചെയ്യിച്ചത്. അത് ആർക്കാണ് അറിയാൻ പാടില്ലാത്തത്; എന്നിട്ട് ഇനി വിട്ടുവീഴ്ചയില്ലാത്ത നടപടികൾ സ്വീകരിക്കുമെന്ന് പറയുന്നു. ഈ കേസിലെ പ്രതിയായതിനുശേഷമല്ലേ ഇയാളെ പാർട്ടിയിൽ നിന്ന് പുറത്താക്കിയത്. അതിനുമുമ്പ് പാർട്ടിയിൽ ഉണ്ടായിരുന്നല്ലോ; ഇല്ലേ; നിങ്ങളുടെ പാർട്ടിക്കാരൻ അല്ലായിരുന്നോ; ഇതിലെ സഹപ്രതികളിൽ പലരെയും നിങ്ങൾ തിരിച്ചെടുത്തിട്ടുണ്ടല്ലോ; അതിൽ നിങ്ങളുടെ സമീപനമെന്താണ്? ക്രൂരമായ കൊലപാതകമാണ് നടത്തിയത്. ഷുഹൈബിനെ 41 വെട്ടുവെട്ടി കൊന്ന, ഒരു വെട്ടുകൂടി ഞാൻ

വെട്ടിയിട്ട് വരാമെന്ന് പറഞ്ഞ് വണ്ടിനിർത്തി വണ്ടിയിൽ
 നിന്നുനിന്നിരിക്കുകയാണ് 41-ാമത്തെ വെട്ടുവെട്ടിയത്. വണ്ടിയിൽ കയറി പോയ
 ആൾ എനിക്ക് ഒരു വെട്ടുകൂടി വെട്ടണമെന്നുപറഞ്ഞ് തിരിച്ചിറങ്ങിവന്നാണ്
 വെട്ടുന്നത്. അത്ര ക്രൂരമായ കൊലപാതകമായിരുന്നു അത്. ആ
 കൊലപാതകത്തിലെ ആകാശ് തില്ലങ്കേരി അല്ലാത്ത വേറെ പ്രതികളെ
 നിങ്ങൾ പാർട്ടിയിൽ തിരിച്ചെടുത്തിട്ടുണ്ടല്ലോ; കണ്ണൂർപ്പുട്ടിയുള്ള നടപടി
 എടുക്കുമെന്നൊക്കെ നിയമസഭയിൽ മുഖ്യമന്ത്രി പറയുമ്പോൾ
 സ്നേഹത്തോടെയുള്ള നടപടിയാണ് എടുത്തിരിക്കുന്നതെന്ന് കാണാം.
 പാർട്ടിയിലെ പ്രശ്നം കാരണമാണ് അയാൾ പുറത്തുപോയത്. ഇല്ലെങ്കിൽ
 ഇയാളെയും സംരക്ഷിക്കുമായിരുന്നു. തുടക്കത്തിൽ ഇവരെയൊക്കെ
 സംരക്ഷിക്കുകയായിരുന്നല്ലോ? ഈ ശുശ്രൂഷാലോചനക്കാരെ
 സംരക്ഷിക്കുന്നതിനുവേണ്ടിയല്ലേ ശ്രമിക്കുന്നത്. ഇവിടെ പറഞ്ഞതുപോലെ
 നിയമ വകുപ്പുമന്ത്രി ശ്രീ. എ. കെ. ബാലൻ സി.ബി.ഐ. അന്വേഷണത്തിന്
 സർക്കാർ എതിരല്ലെന്ന് പ്രഖ്യാപിച്ചിട്ട്, സി.ബി.ഐ.
 അന്വേഷണത്തിനെതിരായി നിങ്ങൾ ഹൈക്കോടതിയിലും പോയി.
 പാവപ്പെട്ട ആ മാതാപിതാക്കൾക്കൂടി കൊടുക്കുന്ന നികുതിപണം

ഉപയോഗിച്ചുകൊണ്ടാണ് നിങ്ങൾ വക്കീലന്മാരെ വരുത്തിയത്. മകൻ നഷ്ടപ്പെട്ട ആ മാതാപിതാക്കൾ നീതിതേടി കോടതിയിൽ പോയപ്പോൾ അതിനെ എതിർക്കാനാണ് നിങ്ങൾ പോയത്. സി.ബി.ഐ. അന്വേഷിക്കുന്നതിൽ നിങ്ങൾക്ക് എന്തിനാണ് ഭയം? ഇതിന് ഗുഡ്ലോചന നടത്തിയ പ്രധാനപ്പെട്ട ആളുകൾ, നിങ്ങളുടെ പാർട്ടിയിലെ പ്രധാനപ്പെട്ട ആളുകൾ ഒന്നുമറിയാതെ കൊലപാതകമൊന്നും നടക്കില്ല. ഇതൊരു സംഭവ സ്ഥലത്ത് spontaneous ആയിട്ടുണ്ടായ വികാരപ്രകടനത്തിന്റെ ഭാഗമായി ഉണ്ടായ കൊലപാതകമല്ല. ഇത് ആസൂത്രിതമായ കൊലപാതകമാണ്. ഞാൻ കഴിഞ്ഞ ദിവസം നിയമസഭയിൽ സംസാരിച്ചതുപോലെ കൊല്ലാൻ പാർട്ടി തീരുമാനിക്കുന്നു, കൊല്ലിക്കേണ്ടവരെ പാർട്ടി തീരുമാനിക്കുന്നു, ആയുധങ്ങൾ കൊടുക്കുന്നു, വാഹനം കൊടുക്കുന്നു, കൊല്ലേണ്ട ആളെ ചൂണ്ടിക്കാണിക്കുന്നു. അവിടെ പോയി കൃത്യം നടത്തി തിരിച്ചുവരുന്ന ആളുകളെ സംരക്ഷിക്കുന്നു. അവരുടെ കുടുംബത്തെ സംരക്ഷിക്കുന്നു. നിങ്ങൾ അവിടെ കുറി നടത്തിയിട്ടുണ്ട്. ഈ പ്രതികളെ സംരക്ഷിക്കുന്നതിനുവേണ്ടി പാർട്ടിക്കുറി അവിടെ നടത്തിയിട്ടുണ്ട്. ഞാൻ അതിന്റെ തെളിവുകൾ ഹാജരാക്കാം. കൊലപാതകം

നടത്തിയവരെയും അവരുടെ വീട്ടുകാരെയും സംരക്ഷിക്കാൻ പാർട്ടിക്കുകൾ നടത്തിയിട്ടുണ്ട്. എന്നിട്ട് മുഖ്യമന്ത്രി ഇവിടെവന്ന് ഗിരിപ്രഭാഷണം നടത്തുന്നു. അനീതിക്കെതിരായും അക്രമണത്തിനെതിരായും വിട്ടുവീഴ്ചയില്ലാത്ത നടപടിയെടുക്കുമെന്ന് പറയുകയാണ്. ഇവരെയെല്ലാം പാർട്ടി ഇപ്പോഴും ചിരകിനടിയിൽ ഒളിപ്പിച്ചുവെച്ച് സ്നേഹിച്ചുകൊണ്ടിരിക്കുകയാണ്. അവരുടെ കുടുംബത്തെയെല്ലാം സംരക്ഷിച്ചുകൊണ്ടിരിക്കുന്നു. കഴിഞ്ഞ ദിവസം ഇവിടെ സംസാരിച്ചപ്പോൾ അവിടെ കൊലപാതകങ്ങൾ കുറയുന്നതിൽ പ്രതിപക്ഷനേതാവിന് വിഷമമുള്ളതുപോലെ തോന്നുകയാണെന്ന് മുഖ്യമന്ത്രി ചോദിച്ചു. നിങ്ങളും ആർ.എസ്.എസ്.-മായിട്ടുള്ള കൊലപാതകം കുറഞ്ഞു. അത് ഇവിടെ വെച്ച് നിങ്ങൾ നടത്തിയ മീറ്റിംഗിൽ ധാരണയായതാണ്. ബഹുമാനപ്പെട്ട മുഖ്യമന്ത്രി അക്കാര്യം നിഷേധിച്ചില്ല. അതിൽ ബഹുമാനപ്പെട്ട മുഖ്യമന്ത്രിയോട് എനിക്ക് വലിയ ബഹുമാനം തോന്നിയ കാര്യമാണ്. ചില കാർമ്മികന്മാരുടെ നേതൃത്വത്തിൽ ആർ.എസ്.എസ്. നേതാക്കന്മാരുമായും വൽസൻ തില്ലങ്കേരിയും ഗോപാലൻകുട്ടിയുമായി ചർച്ച നടത്തിയ കാര്യമൊന്നും അങ്ങ് നിഷേധിച്ചില്ല. ഞാൻ അത് പറഞ്ഞപ്പോൾ നിഷേധിച്ചില്ല. അത് നടന്നു. അതിനുശേഷം കൊലപാതകങ്ങൾ കുറഞ്ഞു.

എന്നാൽ നിങ്ങൾക്ക് കൊല്ലാതിരിക്കാൻ കഴിയില്ല. ആർ.എസ്.എസ്.-
 മായിട്ടുള്ള കൊലപാതകങ്ങൾ മാത്രമേ നിങ്ങൾ അവസാനിപ്പിച്ചിട്ടുള്ളൂ.
 അപ്പോഴാണ് നിങ്ങൾ ഞങ്ങളുടെ നേരെ വീണ്ടും വന്നുതുടങ്ങിയത്. ഞങ്ങളുടെ
 കുട്ടികളെ കൊല്ലാൻ തുടങ്ങിയത്. അങ്ങനെയാണ് ഷുഹൈബിനെ കൊന്നത്.
 ഈ കുഞ്ഞിനെ കൊല്ലാൻ എന്ത് കാര്യമാണുണ്ടായിരുന്നത്; അതിനുള്ള
 എന്തെങ്കിലുമൊരു provocation അവിടെ ഉണ്ടായിരുന്നോ? ഒരു
 പ്രകോപനവുമില്ലാതെയാണ് കൊന്നത്. നിങ്ങൾ അറിയേണ്ടത്, ബംഗാളിൽ
 അവസാനകാലത്ത് Harmad Bhahini Killer gang എന്നുപറയുന്ന ഒരു
 ക്വട്ടേഷൻ സംഘമുണ്ടായിരുന്നു. എല്ലായിടത്തും അതിന്
 ബ്രാഞ്ചുണ്ടായിരുന്നു. പാർട്ടിയുടെ frontal organization പോലെ നിങ്ങൾ
 ബംഗാളിൽ കില്ലർ ഗ്യാംഗുകളെ വളർത്തിയിരുന്നു. ഇതൊക്കെക്കൊണ്ട്
 അവസാനം പാർട്ടിക്ക് സംഭവിച്ചതെന്താണെന്ന് അറിയാമല്ലോ;
 നിങ്ങൾക്കെല്ലാവർക്കും അറിയാമല്ലോ; ഇപ്പോൾ കൊലപാതകം
 നടത്തിയതോടുകൂടി പൂർണ്ണമായും വിട്ടുവെന്നാണ് മുഖ്യമന്ത്രി പറഞ്ഞത്.
 പിന്നെന്തിനാണ് ആകാശ് തില്ലങ്കേരിക്ക് ട്രോഫി സമ്മാനിച്ചത്; ആ ട്രോഫി
 സമ്മാനിച്ച ഡി.വൈ.എഫ്.ഐ. നേതാവ് ഇപ്പോഴും ഇരിക്കുകയല്ലേ;

കേസിലെ ഒന്നാം പ്രതി മാത്രമല്ല, ക്വട്ടേഷൻ സംഘങ്ങൾ, മുഖ്യമന്ത്രി
 പറഞ്ഞതുപോലെ സ്വർണ്ണം കള്ളക്കടത്ത് നടത്താൻ ക്വട്ടേഷൻ
 എടുക്കുന്നയാൾ, സ്വർണ്ണം കള്ളക്കടത്ത് നടത്തിക്കൊണ്ടുവരുന്നയാളുകളുടെ
 കയ്യിൽനിന്ന് അത് അടിച്ചമാറ്റുന്ന പൊട്ടിക്കൽ സംഘത്തിന് ക്വട്ടേഷൻ
 ഏറ്റെടുക്കുന്നയാൾ, കൊലപാതകത്തിന് ക്വട്ടേഷൻ ഏറ്റെടുക്കുന്നയാൾ
 എന്നിങ്ങനെയുള്ള പക്കാ ക്രിമിനലിനെ കാപ്പ ചുമത്തി അകത്താക്കിയെന്ന്
 പറഞ്ഞു. ഇയാൾക്ക് ഡി.വൈ.എഫ്.ഐ. നേതാവ് ടോഫി
 കൊടുത്തതെന്തിനാണ്; എന്തിനാണ് വലിയ ടോഫി കൊടുത്തത്;
 ഇവരുമായി എന്താണ് ഡി.വൈ.എഫ്.ഐ.-ക്ക് ബന്ധം; ഇവനില്ലാത്ത
 ആക്ടിവിറ്റിയില്ല. ഇയാൾക്കില്ലാത്ത ഒരു ആക്ടിവിറ്റിയുമില്ല....(ബഹളം)....ഒരു
 ആക്ടിവിറ്റിയുമില്ല. മുഖ്യമന്ത്രിയാണത് പറഞ്ഞത്. ഇവൻ ഭയങ്കര
 ക്ഷുപ്തനാണ്, ഭയങ്കര പ്രശ്നമാണ്, ഭയങ്കര ക്രിമിനലാണ്, ഭയങ്കര
 സംഭവമാണ് എന്നുപറഞ്ഞു. എന്നിട്ട് ഡി.വൈ.എഫ്.ഐ. നേതാവ്
 സ്റ്റേജിൽ വെച്ച് അവന് ടോഫി കൊടുക്കുകയാണ്. ഇതാണ് നടക്കുന്നത്.
 നിങ്ങളാണ് ഇവരെ മുഴുവൻ സംരക്ഷിക്കുന്നത്. ഇവിടെ വിഷയമുന്നയിച്ച
 ബഹുമാനപ്പെട്ട ടി. സിദ്ദിഖ്, എം.എൽ.എ. ഒരു കാര്യം ചോദിച്ചു. ഈ

വാഹനം ആരുടേതാണ്? നിങ്ങൾ എന്ത് അന്വേഷണമാണ് നടത്തിയിരിക്കുന്നത്; ഈ കൊലപാതകികൾ വന്ന് കൊലപാതകം നടത്തിയ വാഹനം ആരുടേതാണെന്നുപോലും പോലീസ് അന്വേഷിച്ചിട്ടില്ല.

വാഹനം പാർട്ടിക്കാരുടേതാണ്. അതുകൊണ്ടാണ് അന്വേഷിക്കാത്തത്. നിങ്ങൾക്ക് വേണ്ടപ്പൊതുവരെ മുഴുവൻ സംരക്ഷിച്ച് കരേപ്പേരെ പ്രതികളാക്കിയിരിക്കുകയാണ്. അതുകൊണ്ട് ഇൻവെസ്റ്റിഗേഷൻ ഇൻകംപ്ലീറ്റാണ്. ആ ഇൻവെസ്റ്റിഗേഷനിൽ കൊല്ലിച്ചവർ നിയമത്തിനുമുന്നിൽ വന്നിട്ടില്ല. അതുകൊണ്ടാണ് മാതാപിതാക്കൾ സി.ബി.ഐ. അന്വേഷണം വേണമെന്ന് ആവശ്യപ്പെട്ടത്. നിങ്ങൾ അതിനെ ഭയപ്പെടുന്നില്ലെങ്കിൽ ഞങ്ങൾ വെല്ലുവിളിക്കുന്നു. സി.ബി.ഐ. അന്വേഷണത്തെ തടസ്സപ്പെടുത്തി സുപ്രീംകോടതിയിൽ പോകില്ല എന്ന് സർക്കാർ ഒരു തീരുമാനമെടുക്കണം. തീരുമാനമെടുക്കാൻ നിങ്ങൾ തയ്യാറാണോ; എവിടെ വേണമെങ്കിലും സത്യം അന്വേഷിച്ച് തെളിയിക്കപ്പെട്ടെ, ഇതിന്റെ ഗുഡ്ലോചനക്കാർ നിയമത്തിനുമുന്നിൽ വരട്ടെ. സി.ബി.ഐ. അന്വേഷണത്തിന് ഞങ്ങൾ എതിരല്ല എന്നൊരു സ്റ്റാൻഡ് കേരള ഗവൺമെന്റിന് സുപ്രീംകോടതിയിൽ എടുക്കാൻ പറ്റുമോ;

ഞങ്ങൾ വെല്ലുവിളിക്കുകയാണ്. നിങ്ങൾ എടുക്കില്ല. തീരുമാനമെടുത്ത് സി.ബി.ഐ. അന്വേഷണം വന്നാൽ ഇതിലെ കഴപ്പക്കാർ, ഗുഡ്ലോചനക്കാർ, കൊല്ലിച്ചവർ മുഴുവൻ നിയമത്തിനുമുന്നിൽ കയ്യാമം വച്ച് ജയിലിലാകും എന്ന് നിങ്ങൾക്കറിയാം. അതുകൊണ്ട് അവരെ സംരക്ഷിക്കാൻവേണ്ടിയാണ്, ഈ പാവപ്പെട്ടവരുടെ കോടിക്കണക്കിന് നികുതിപ്പണം എടുത്തുകൊണ്ട് ഇങ്ങനെ ക്രൂരമായി കൊന്നയാളുകളെ, അതിന് കൂട്ടുനിന്നവരെ സംരക്ഷിക്കാൻ നിങ്ങൾ നിൽക്കുന്നത്. കള്ളക്കടത്തുകേസിലെ ആളുകളെ, സ്വർണ്ണക്കടത്തുകേസിലെ ആളുകളെ ചാരിനിന്നുകൊണ്ടാണ് പ്രതിപക്ഷം പോകുന്നതെന്ന് മുഖ്യമന്ത്രി അവസാനം പറഞ്ഞു. ശ്രീ. ഉമ്മൻ ചാണ്ടി സർക്കാർ ഭരിച്ചിരുന്ന സമയത്ത് നിങ്ങൾ ആരെ ചാരിയാണ് നിന്നിരുന്നത്; ആരെ വിശ്വസിച്ചാണ് നിങ്ങൾ ഇതെല്ലാം ചെയ്തത്? ഇപ്പോഴും അവരെ നിങ്ങൾ കൊണ്ടുനടക്കുകയാണ്. ഞാൻ അവരുടെ പേരൊന്നും പറയുന്നില്ല. അവരെ ചാരിനിന്നുകൊണ്ടാണ് ഒരു മുഖ്യമന്ത്രിയേയും ഗവൺമെന്റിനേയും രാഷ്ട്രീയ നേതാക്കളെയും നിങ്ങൾ അപകീർത്തിപ്പെടുത്താൻ ശ്രമിച്ചത്. അതെല്ലാം പെട്ടെന്ന് മറന്നുപോകുകയാണോ? എന്നിട്ട് ഇപ്പോൾ പുതിയ കാര്യം പറയുകയാണ്.

'അയ്യോ സ്വപ്ന സുരേഷ്, അവരെ വിശ്വസിക്കാൻ കൊള്ളമോ' 'ആകാശ് തില്ലങ്കേരി, അയാളെ വിശ്വസിക്കാൻ കൊള്ളമോ' ഇവരെ വിശ്വസിക്കാൻ കൊള്ളില്ലെന്ന് പറയുന്നത് ആരാണ്? സ്വർണ്ണക്കള്ളക്കടത്ത് കേസിലെ പ്രതിയെ വിശ്വസിക്കാൻ കൊള്ളില്ലെന്ന് സോളാർ കേസിലെ പ്രതി പറയുകയാണ്. സോളാർ കേസിലെ, 33 കേസുകളിലെ പ്രതിയെ ചാരിനിന്നവരാണ് നിങ്ങൾ. അവരെ ചാരി നിർത്തിക്കൊണ്ട് ഈ സംസ്ഥാനം സ്നേഹിച്ച ഒരു മനുഷ്യനെ അപകീർത്തിപ്പെടുത്തിയത് നിങ്ങളാണ്. ഇപ്പോൾ ചോദിക്കുന്നത് എന്ത് സി.ബി.ഐ. അന്വേഷണമെന്നാണ്. നാല് പ്രാവശ്യം എൽ.ഡി.എഫ്. സർക്കാർ അന്വേഷിച്ചിട്ടും അദ്ദേഹത്തിനെതിരെ യാതൊന്നും തെളിയിക്കാൻ കഴിയാതെ വന്നപ്പോൾ ഈ പറയുന്ന ആളെ വിളിച്ച് ഒരു വെള്ളക്കടലാസിൽ പരാതി എഴുതി വാങ്ങുകയും സി.ബി.ഐ. അന്വേഷണത്തിന് ഉത്തരവിട്ട് അവരെ ഹരാസ്സ് ചെയ്യാനും നിങ്ങൾ നോക്കി. ഇപ്പോൾ കാലം നിങ്ങളോട് കണക്ക് ചോദിച്ചുകൊണ്ടിരിക്കുകയാണ്. അത് അവസാനിക്കുന്നില്ല, ഇനിയും തുടരും. ഇപ്പോൾ ഞങ്ങൾക്കുപോലും നാണമാകുന്നു. എല്ലാ ദിവസവും ഓരോ വെളിപ്പെടുത്തലുകളാണ് ഉണ്ടായിക്കൊണ്ടിരിക്കുന്നത്.

ഇതുപോലെയുള്ള വെളിപ്പെടുത്തലുകൾ നേരത്തേയും പറഞ്ഞിരുന്നു. ഞങ്ങൾ ഇവരെയൊക്കെയാണ് ചാരി നിൽക്കുന്നതെന്നാണ് ഇപ്പോൾ പറയുന്നത്. ഞങ്ങൾ അവരെയൊന്നും ചാരിനിൽക്കില്ല. അവരെ ചാരിനിൽക്കുകയാണെങ്കിൽ ബഹുമാനപ്പെട്ട ചെയറിന് എല്ലാ ദിവസവും ഞങ്ങളുടെ അടിയന്തരപ്രമേയത്തിനുള്ള അനുമതി നിഷേധിക്കേണ്ടിവരും. എല്ലാ ദിവസവും അവർ പറയുന്ന വിഷയങ്ങളുമായി ഞങ്ങൾ സഭയിലേയ്ക്ക് വരുന്നില്ല. പ്രധാനപ്പെട്ട കാര്യങ്ങൾ തെരഞ്ഞെടുത്താണ് സഭയിൽ അവതരിപ്പിക്കുന്നത്. ഞങ്ങളുടെ ഒരു അനുജനെ ക്രൂരമായി കൊലചെയ്ത കേസാണിത്. അതിന് ഉത്തരവാദികളായവരെ നിയമത്തിന്റെ മുന്നിൽ കൊണ്ടുവരണം. അങ്ങനെ കൊണ്ടുവരാൻ തയ്യാറാകാതെ, സ്വന്തം പാർട്ടി നേതാക്കളെ സംരക്ഷിക്കാൻ, ഈ അന്വേഷണത്തെ അട്ടിമറിക്കുന്ന, തുടരന്വേഷണത്തിന് തയ്യാറാകാതെ, സി.ബി.ഐ. അന്വേഷണത്തെ തടസ്സപ്പെടുത്തുന്ന സർക്കാരിന്റെ നടപടിയിൽ പ്രതിഷേധിച്ച് ഞാനും എന്റെ കക്ഷിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. വി. ഡി. സതീശനും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ഡോ. എം. കെ. മുനീർ: സർ, ഈ കേസിലെ പ്രതി ഒരു

കൊലപാതകിയാണെന്നും ആ വ്യക്തിയെ ഉന്മൂലനം ചെയ്യേണ്ടതാണെന്നും

തോന്നിയത് ഷുഹൈബിനെ കൊന്ന സമയത്തല്ല, ഫെയിസ് ബുക്കിൽ

പോസ്റ്റിട്ടപ്പോഴാണ് നിങ്ങൾക്ക് മനസ്സിലായത്. ഇതിന്റെ പിന്നിൽ

ശുശ്രൂഷാലോചന നടത്തിയവരെപ്പറ്റി പറഞ്ഞപ്പോൾ, അത് എവിടേയ്ക്ക്

എത്തിച്ചേരുമെന്ന് വ്യക്തമായി അറിയാവുന്നതുകൊണ്ടാണ് ഇപ്പോൾ ഇയാൾ

ഒരു പ്രതിയായി മാറിയത്. സി.ബി.ഐ. അന്വേഷിക്കണമെന്ന് ഞങ്ങൾ

ആവശ്യപ്പെട്ടപ്പോൾ കേന്ദ്രവുമായി ഞങ്ങൾക്ക് എന്തോ

ബന്ധമുള്ളതുകൊണ്ടാണെന്നാണ് നിങ്ങൾ പറഞ്ഞത്. നിങ്ങൾക്ക്

സി.ബി.ഐ. അസ്പർശ്യരായത് എപ്പോഴാണ്? മാത്രവുമല്ല, പോലീസിനെ

ചെറുതായി കാണുന്നതിന് ഞങ്ങൾ ഒരിക്കലും കൂട്ടനിൽക്കില്ല. കഴിഞ്ഞ

മന്ത്രിസഭയിലെ നിയമ വകുപ്പുമന്ത്രി ശ്രീ. എ. കെ. ബാലൻ കണ്ണൂർ

കളക്ടറേറ്റിൽവെച്ച് നടന്ന സമാധാന ചർച്ചയിൽ, സി.ബി.ഐ.

അന്വേഷണത്തിന് വിടാമെന്ന് പറഞ്ഞപ്പോൾ, ഇവിടുത്തെ പോലീസിനെ

കൊച്ചാക്കിയതിന്റെ പേരിൽ ശ്രീ. എ. കെ. ബാലനെതിരെ

നടപടി സ്വീകരിക്കേണ്ടതല്ലേ? സത്യത്തിൽ നിങ്ങൾ ഇതുവരെ ആകാശ്

തില്ലങ്കേരിയെ സംരക്ഷിച്ചുവരികയായിരുന്നു. അദ്ദേഹത്തിനുവേണ്ടി കുറി നടുത്തുകയും അവരുടെ കുടുംബത്തിന് മാസച്ചെലവിനുള്ള പണം കണ്ടെത്തുന്നതിനുള്ള ശ്രമം നടുത്തുകയും ചെയ്തു. അവസാനം ഫെയിസ് ബുക്കിലൂടെ കാര്യങ്ങൾ വെട്ടിത്തുറന്ന് പറയുമെന്ന് പറഞ്ഞപ്പോഴാണ് യഥാർത്ഥത്തിൽ സർക്കാർ ഉണർന്നത്. അതും ഷുഹൈബുമായി ബന്ധപ്പെട്ട കേസ് തെളിയണമെന്നുള്ളതിലല്ല. ഇപ്പോൾ പോലീസ് കൊടുത്തിരിക്കുന്ന പല കാര്യങ്ങളിലും കൊലപാതകത്തിന് പ്രാധാന്യം കൊടുത്തുകൊണ്ടല്ല പോലീസ് നീങ്ങുന്നത്. അങ്ങനെയൊന്നെങ്കിൽ അഡീഷണൽ സോളിസിറ്റർ ജനറലായി റിട്ടയർ ചെയ്ത ശ്രീ. രഞ്ജിത് കുമാറിനെ കൊണ്ടുവന്ന് എന്തിനുവേണ്ടിയാണ് ഈ കേസ് വാദിക്കുന്നതിനുവേണ്ടി കോടിക്കണക്കിന് രൂപ ചെലവഴിക്കുന്നത്? സോളാർ കേസിലെ പ്രതിയായ ഒരാൾ ഒരു വെള്ളക്കടലാസ്സിൽ പോലീസ് സംവിധാനത്തിന് മുകളിലുള്ള സി.ബി.ഐ-യെക്കൊണ്ട് അന്വേഷിക്കണമെന്ന് എഴുതി കൊടുത്തപ്പോൾ നമ്മുടെ പോലീസിനെ കുറിച്ച് ഓർത്തില്ലേ? നമ്മുടെ പോലീസിന്റെ ആത്മവീര്യം നഷ്ടപ്പെടുത്തുന്നതിനുവേണ്ടി ആ കേസ് എന്തിനാണ് സി.ബി.ഐ.ക്ക് വിട്ടത്? കൊല്ല ചെയ്യപ്പെട്ട ഷുഹൈബ് എന്ന ചെറുപ്പക്കാരന്റെ

രക്ഷിതാക്കൾ സി.ബി.ഐ. അന്വേഷണത്തിനുവേണ്ടി യാചിച്ച് നിൽക്കുമ്പോൾ അതിനെ പുറംകാലുകൊണ്ട് തട്ടിമാറ്റിയിട്ട്, ഇപ്പോൾ പറയുന്നത് അത് കേന്ദ്രസർക്കാരിനെ അനുകൂലിക്കലാണെന്നാണ്. കേന്ദ്ര ഗവൺമെന്റ് കൊണ്ടുനടന്ന അധീഷണൽ സോളിസിറ്റർ ജനറലിനെ ഈ കേസ് വാദിക്കുന്നതിനുവേണ്ടി കൊണ്ടുവന്നത് കേന്ദ്രവുമായി യാതൊരു ബന്ധവുമില്ലാത്തതുകൊണ്ടാണല്ലോ. ഇത് ജനങ്ങൾക്ക് കൃത്യമായി മനസ്സിലായിട്ടുണ്ട്. അങ്ങയുടെ മറുപടിയോടുകൂടി ഇത് കൂടുതൽ സുവ്യക്തമായിരിക്കുകയാണ്. ഇതിന്റെ പിന്നിലുള്ള ഗൂഢാലോചന എല്ലാവർക്കും മനസ്സിലായ സാഹചര്യത്തിൽ, സഭാനടപടികൾ നിർത്തിവെച്ചു ചർച്ച ചെയ്തിരുന്നവെങ്കിൽ കുറച്ചുകൂടി പ്രധാനപ്പെട്ട കാര്യങ്ങൾ ജനങ്ങൾക്ക് അറിയാനുള്ള സാഹചര്യമുണ്ടാകുമായിരുന്നു. അത് അനുവദിക്കാത്തതിൽ പ്രതിഷേധിച്ച് ഞാനും എന്റെ കക്ഷിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. അനൂപ് ജേക്കബ്: സർ, ഷുഹൈബ് വധക്കേസിലെ ഒന്നാം

പ്രതിയുടെ വെളിപ്പെടുത്തൽ ഏറെ ഗൗരവമേറിയതാണ്. ഈ വ്യക്തിയുടെ വെളിപ്പെടുത്തലിന്റെ അടിസ്ഥാനത്തിൽ വലിയൊരു ഗൂഢാലോചന ഇതിന്റെ പിന്നിലുണ്ടെന്ന് മനസ്സിലാകും. അതുകൊണ്ടുതന്നെയാണ് ഇതുസംബന്ധിച്ച അന്വേഷണം സി.ബി.ഐ.-യെ ഏൽപ്പിക്കണമെന്ന് ആവർത്തിച്ച് ഉന്നയിക്കുന്നത്. ഈ വിഷയത്തിൽ ഗൗരവമായി ഇടപെടൽ നടത്താത്തതിലും ചർച്ച ചെയ്യാത്തതിലും പ്രതിഷേധിച്ച് ഞാൻ വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി.)

(പുറത്തുപോയ പ്രതിപക്ഷാംഗങ്ങൾ അല്പസമയത്തിനുശേഷം സഭയിൽ വീണ്ടും ഹാജരായി.)